

**ЗАКОН**  
**ЗА ВЕТЕРИНАРНО ЗДРАВСТВО**  
Сл. Весник на Р. Македонија бр.113/07 од 20.09.2007 год.

**ГЛАВА I**

**Општи одредби**

**Предмет на уредување**

**Член 1**

1) Со овој закон се уредуваат организацијата и одговорноста во вршењето на ветеринарната дејност, начелата и постапките за имплементација на активностите поврзани со заштита на животните и луѓето од болести кои се пренесуваат преку животни, производи, нуспроизводи од животинско потекло и предмети, активности против заразните болести кај животните, вклучувајќи зоонози, работата на Ветеринарната комора и други прашања од значење за ветеринарната дејност.

2) Со овој закон се уредуваат и контролата и сузбивањето на болестите кај животните, општите услови за ставање во промет на животни и производи, увоз, транзит на животни, производи и предмети, финансирањето на здравствената заштита на животните и ветеринарното јавно здравство и други прашања во врска со вршењето на ветеринарното здравство.

**Цели на Законот**

**Член 2**

Целите на овој закон се:

1. идентификување и регулирање на ветеринарните активности кои се од јавен интерес во надлежност на Државната ветеринарна служба;
2. утврдување на правата и должностите на органите на Државната ветеринарна служба и на субјектите со јавни овластувања утврдени со овој закон;
3. утврдување на правата и должностите на лицата одговорни за одгледувалиштата и објектите и другите правни и физички лица вклучени во активностите кои се утврдени со овој закон;
4. утврдување на условите за вршење на професијата доктор по ветеринарна медицина;
5. обезбедување на заштита на луѓето и животните од болести кај животните и зоонози, како и мерките кои треба да бидат преземени против овие болести;
6. спроведување на ветеринарни контроли поврзани со производство, ставање во промет, увоз, транзит на животни, производи, нуспроизводи од животинско потекло и предмети кои можат да бидат преносители на болести кај животните и луѓето и
7. обезбедување на задолжително здружување на докторите по ветеринарна медицина и утврдување на правата и обврските на Ветеринарната комора.

**Дефиниции**

**Член 3**

Одделни изрази употребени во овој закон го имаат следново значење:

1. **„Животно“** е секое 'рбетно или без'рбетно животно (вклучувајќи водни животни, влекачи и амфибии);

2. **„Домашен миленик“** е секое животно кое припаѓа на животинските видови кои вообичаено се одгледуваат и чуваат, но не се користи од човекот или одгледува во одгледувалишта, и кое при движење е придружено од сопственикот или друго одговорно лице;

3. **„Домашно животно“** е секое копнено животно чувано од човекот, вклучувајќи домашни миленици и пчели со исклучок на риби;

4. **„Животни за колење“** се добиток освен пчели и живина, наменети за носење во кланица за колење или во собирен центар од каде што можат да бидат однесени само на колење;

5. **„Добиток“** се домашни животни од видовите: копитари, говеда (вклучувајќи ги видовите *Bison bison* и *Bubalus bubalis*) свињи, овци, кози, зајаци, живина, пчели и одгледуван дивеч;

6. **„Животни за расплод и производство“** се добиток и животни за колење, вклучувајќи ги и оние наменети за расплод, добивање на месо, волна и млеко, за влеча, изложби или манифестации, со исклучок на животни кои учествуваат во културни или спортски настани;

7. **„Риби“** се риби во сите стадиуми на развој, вклучувајќи јајца и гамети, кои: постојано или повремено живеат во слатки води; се чуваат во морски води; речни јагуловидни примитивни риби (*cyclostomata*). За риби се сметаат и ракови и школки;

8. **„Живина“** се кокошки, мисирки, бисерки, патки, гуски, препелници, гулаби, фазани, еребици и ноеви (*gatitae*) размножувани или чувани во затворен или ограден простор заради одгледување или чување за: размножување, производство на месо или јајца за исхрана или за обновување на популација на дивеч;

9. **„Јајца за ведење“** се јајца за инкубација снесени од живина;

10. **„Еднодневни пилиња“** се сите пилиња кои не започнале со исхрана помлади од 72 часа, освен патки од сојот *Cairina moschata* или нивни мелези кои може да бидат хранети;

11. **„Копитари“** се диви или питоми животни од видот *equidae* (вклучувајќи зебри) или магарина или потомци добиени со вкрстување на овие видови;

12. **„Аквакултура“** се живи риби, ракови и водни мекотели кои потекнуваат од одгледувалишта, вклучувајќи ги и оние од природни водни базени кои се наменети за одгледување;

13. **„Производи од аквакултура“** се производи добиени од аквакултура, било да се наменети за производство на јајца или икра, или наменети за исхрана на човекот;

14. **„Дивеч“** се диви копнени цицачи кои се ловат (вклучувајќи диви цицачи кои живеат во ограден простор во услови на слобода слична на онаа која ја имаат дивите животни) и диви птици кои не се опфатени со дефиницијата "Одгледуван дивеч";

15. **„Одгледуван дивеч“** се копнени цицачи или птици кои не се сметаат за домашни животни и кои не се говеда (вклучувајќи ги видовите *Bubalus bubalus* и *Bison bison*), свињи, овци, кози и домашни копитари, но се одгледуваат како да се домашни животни. Дивите животни кои живеат во ограден простор во услови на слобода слична на онаа која ја имаат дивите животни, не се сметаат за одгледуван дивеч;

16. **„Стадо“** е животно или група на животни кои се чуваат во одгледувалиште како епизоотиолошка целина. Доколку повеќе од едно стадо се чува на истото одгледувалиште, секое од овие стада формира посебна единица и има ист здравствен статус;

17. **„Одгледувалиште“** е секоја активност, градба или во случај на

одгледување на отворено, секое место каде што животните опфатени со овој закон, кои сочинуваат едно или повеќе стада се држат, чуваат и заедно се згрижени;

18. **„Објект“** е секое трговско друштво и друго правно лице во кое се чуваат животни, или произведуваат, складираат, преработуваат производи од животинско потекло, нуспроизводи од животинско потекло и предмети наменети за трговија;

19. **„Одговорно лице за чување на животните“** е секое физичко или правно лице кое ги поседува или е одговорно за животните, дури и времено;

20. **„Собирен центар“** се одгледувалишта, збирни места и добиточни пазари, каде што животните кои потекнуваат од различни одгледувалишта се групираат заедно заради формирање на пратки на животни наменети за трговија. Овие собирни центри мора да бидат одобрени во трговски цели и да ги исполнуваат условите од членот 73 на овој закон;

21. **„Трговец“** е секое физичко или правно лице кое купува и продава животни за комерцијални цели, било директно или индиректно, кое редовно врши промет со животни и кое најдоцна во рок од 30 дена по нивното купување истите ги препродава или ги преместува од еден во друг простор кој не е негова сопственост и кое ги исполнува условите пропишани во членот 72 од овој закон;

22. **„Нуспроизводи од животинско потекло“** се цели трупови или делови од животни или производи од животинско потекло кои не се наменети за човечка употреба, вклучувајќи кожи и крзна, јаце-клетки, ембриони и семе;

23. **„Суровина“** е секој животински производ користен како состојка за добивање на месни производи или други производи од животинско потекло, вклучувајќи екстракти од месо, обработена животинска лој, седимент од лој или сало, месно брашно, брашно од надворешни обвивки, солена или сушена крв, солена или сушена крвна плазма, исчистени, солени или сушени и/или термички обработени желудници, мочни и жолчни меури и црева или за подготовка на готови оброци;

24. **„Производи“** се производи од животинско потекло, вклучувајќи нуспроизводи од животинско потекло и растителна добиточна храна кои, особено заради нивната претстојна дестинација, може да предизвикаат ризик по здравјето на животните, човекот и животната средина, поради што треба да бидат подложени на ветеринарни прегледи пропишани со овој закон;

25. **„Храна за животни“** е секоја супстанца или производи вклучувајќи адитиви, кои се преработени, делумно преработени или непреработени и се наменети за користење како храна за животни;

26. **„Помии“** е отпад од кујните на средствата на меѓународен превоз и целиот отпад од храната наменета за човечка употреба, од ресторани и угостителски објекти или кујни, вклучувајќи кујни во индустријата или во домаќинствата;

27. **„Предмети“** се неживи преносители на инфективни агенси кои може да бидат вклучени во пренесување на заразна болест кај животните;

28. **„Жариште“** е одгледувалиште или место каде што животните сочинуваат една епизоотиолошка целина и каде што официјално се потврдени еден или повеќе случаи на заразна болест кај животните;

29. **„Сомнителни на болест“** се оние животни кои покажуваат клинички знаци на болести кај животните;

30. **„Сомнителни на зараза“** се оние животни за кои се смета дека се инфицирани или заразени, со или без клинички знаци на болеста;

31. **„Зооноза“** е било која болест и/или инфекција која се пренесува по природен пат, директно или индиректно, од животните на човекот;

32. **„Центар за контрола на болести“** е центар за контрола на болести кој ги поддржува и координира мерките за контрола и искоренување на епизоотски болести;

33. **„План за итни мерки“** е однапред дефиниран збир на мерки и дејствија кои треба да се спроведат во случај на појава на епизоотска болест;

34. **„Заштитна зона“** е географски определено подрачје во кое се применуваат одредени мерки за ерадикација на болест кај животните;

35. **„Зона на надзор“** е географски определено подрачје во кое се применуваат одредени мерки за превенција на ширење на болест кај животните;

36. **„Карантин“** е мерка за заштита од ширење на болести кај животните која подразбира чување на животните во изолација во специјален простор и за определен временски период;

37. **„Ставање во промет“** е секоја постапка чија цел е трансфер на животни, производи или нуспроизводи од животинско потекло, или секоја друга форма на испорака, за исплата или бесплатно, или складирање со цел за снабдување на друг субјект;

38. **„Ветеринарно инспекциско место на граничен премин“** е секоја инспекциска испостава, лоцирана на надворешната граница и одобрена од Владата на Република Македонија, за спроведување на ветеринарни прегледи на животни, производи или нуспроизводи од животинско потекло кои влегуваат на или поминуваат низ територијата на Република Македонија од други држави;

39. **„Ветеринарен преглед“** е секој службен преглед на документи, идентитет или физички преглед вклучувајќи земање мостри, кој се врши врз животни, производи, нуспроизводи од животинско потекло заради директна заштита или на друг начин, заштита на јавното здравство или здравјето и благосостојбата на животните;

40. **„Преглед на документи“** е преглед на ветеринарно-здравствени сертификати или други документи кои ја придружуваат пратката;

41. **„Службена контрола“** е секоја контрола што надлежниот орган ја спроведува за потврдување на усогласеноста со прописите за здравствената заштита на животните, ветеринарното јавно здравство и благосостојбата на животните;

42. **„Проверка на идентитетот“** е визуелна инспекција со која се утврдува дека ветеринарно-здравствениот сертификат или друг документ обезбеден согласно со прописите од областа на ветеринарното здравство, одговара на пратката;

43. **„Физички преглед“** е преглед на пакувањето, означувањето и моменталната состојба на самата пратка и може да вклучи земање на мостри и лабораториско испитување;

44. **„Верификување“** е проверка со испитување и обезбедување на објективни докази дали пропишаните барања се исполнети;

45. **„Увид“** е систематско и независно испитување за да се одреди дали активностите и нивните резултати се во согласност со планираните подготовки и дали тие се ефективно имплементирани и се соодветни за постигнување на целите;

46. **„НАССР“** е систем што ги идентификува, проценува и контролира опасностите кои се значајни за безбедноста на храната;

47. **„Ветеринарно-здравствена инспекција“** е збир на активности преземени од официјален ветеринар или овластен ветеринар заради

утврдување на здравствениот статус кај животните вклучувајќи ја и нивната благосостојба;

48. **„Инспекција“** е секое дејство преземено од официјален ветеринар или овластен ветеринар заради проверка на усогласеноста со одредбите од овој закон;

49. **„Увоз“** е внесување на животни и/или производи заради ставање во промет, кои потекнуваат од друга држава во Република Македонија;

50. **„Увозник“** е лице наведено како примач во ветеринарно-здравствениот сертификат или друг документ што ја придружува пратката, во чие име пратката се увезува во Република Македонија;

51. **„Транзит“** е пренесување на животни, производи и нуспроизводи од животинско потекло преку Република Македонија од една држава или нејзин дел, во друга држава;

52. **„Извоз“** е изнесување на животни и/или производи или нуспроизводи од животинско потекло од територијата на Република Македонија;

53. **„Повторен извоз“** е извоз на производи кои при увозот не биле ставени во промет, туку биле означени за извоз од граничната инспекција, по нивно привремено складирање, препакнување или натамошна обработка;

54. **„Превозни средства“** се средства за патен сообраќај или железнички возила, делови од бродови и авиони, кои се користат за превоз на животни, производи и нуспроизводи од животинско потекло, вклучувајќи ја опремата за натовар;

55. **„Лице одговорно за пратката“** е секое овластено лице, кое има обврска да ја пријави пратката за преглед согласно со одредбите на овој закон и да преземе соодветни дејствија како резултат на овие прегледи;

56. **„Пратка“** е одреден број на животни, одреден број или количина на производи или нуспроизводи од животинско потекло од ист тип, опфатени во ист ветеринарно-здравствен сертификат или друг документ обезбеден согласно со прописите од областа на ветеринарното здравство, превезени со исто превозно средство, кои доаѓаат од иста држава или нејзин дел и кои потекнуваат од ист испраќач и кои се наменети за ист примач;

57. **„Епизоотиолошка единица“** е географско и/или административно подрачје кое опфаќа една општина;

58. **„Епизоотиолошко подрачје“** е географско и/или административно подрачје кое опфаќа две или повеќе соседни општини определени од страна на министерот заради организирање и изведување на ветеринарни услуги од јавен интерес, согласно со прописите од областа на ветеринарното здравство;

59. **„Вегеринарна прва помош“** е зафат со кој се отстранува непосредната опасност по животот на животното;

60. **„Министерство“** е Министерството за земјоделство, шумарство и водостопанство;

61. **„Министер“** е министерот за земјоделство, шумарство и водостопанство;

62. **„Официјален ветеринар“** е ветеринар квалификуван, според одредбите од овој закон, вработен во надлежниот орган за вршење на ветеринарни инспекции, на работно место државен ветеринарен инспектор;

63. **„Овластен ветеринар“** е ветеринар квалификуван според одредбите од овој закон, овластен од директорот за вршење на ветеринарни инспекции како јавно овластување, под надзор и одговорност на надлежниот орган;

64. **„Надлежен орган“** е Управата за ветеринарство како орган на државната управа во состав на Министерството за земјоделство, шумарство и водостопанство;

65. **„Директор“** е директорот на Управата за ветеринарство;

66. **„Државна ветеринарна служба“** е служба која ја спроведува ветеринарната дејност од јавен интерес на територијата на Република Македонија и

67. **„Одобрено тело, институт или центар“** е секој географски определен субјект одобрен и под надзор на надлежен орган, каде што еден или повеќе видови на животни се чуваат и одгледуваат, со или без комерцијална цел и исклучиво за една или повеќе од следниве намени: изложување на животни и едукација на јавноста, зачувување на видови, основни и применети научни истражувања или одгледување на животни за потребите на тие истражувања (саем, изложба, циркус, зоолошка градина, експериментален центар и друго).

## **Ветеринарна дејност од јавен интерес**

### **Член 4**

Здравствената заштита на животните, ветеринарното јавно здравство и благосостојбата и заштитата на животните се ветеринарни дејности од јавен интерес.

## **ГЛАВА II**

### **Организација и одговорност во вршењето на ветеринарната дејност**

#### **Оддел I**

### **Организација и одговорност на ветеринарната служба**

#### **Државна ветеринарна служба**

### **Член 5**

1) Ветеринарната дејност од јавен интерес на територијата на Република Македонија, ја спроведува Државна ветеринарна служба во соработка со други органи и институции, преку:

1. Министерството, министерот;
2. надлежниот орган, директорот и
3. Националната референтна лабораторија кога работи по договор со Министерството, за потребите на надлежниот орган.

2) Државната ветеринарна служба е одговорна за спроведување на следниве активности:

1. надзор, дијагностицирање, искоренување и превенција на заразни болести кај животните и зоонози и исполнување на националните и меѓународните обврски за известување;

2. службени контроли за издавање на сертификати за здравствената состојба на животните и ветеринарното јавно здравство, водење на регистри и идентификација и регистрација на животните заради здравствена заштита на животните;

3. одржување на високо ниво на здравствена заштита кај животните, продуктивност и нивна благосостојба и заштита на луѓето и животната средина од штетни агенси кои се пренесуваат преку животни, суровини, производи, нуспроизводи од животинско потекло и предмети;

4. планирање и предлагање на мерки за дезинфекција, деконтаминација, санитација, деодорација и истребување на штетници;

5. контрола на производството, прометот и употребата на ветеринарно-медицинските препарати и други производи наменети за употреба во ветеринарното здравство;

6. контрола на производството, прометот и употребата на храната за животни;
7. следење, анализа и процена на влијанието на животната средина и природата врз здравјето на животните;
8. воспоставување и Контролирање на хигиенските услови и технолошките процеси во одгледувалиштата и објектите и
9. обука и стручно усовршување на докторите по ветеринарна медицина, подигање на свеста и информирање на одгледувачите, производителите и јавноста во однос на целите, методите и процедурите за исполнување на активностите од точките 1 до 8 на овој став.

## **Организација и одговорност на Ветеринарната служба во АРМ**

### **Член 6**

1) Ветеринарната служба во Армијата на Република Македонија (во натамошниот текст: АРМ) е самостојна стручна служба, формирана во рамките на АРМ, која врши ветеринарни дејности согласно со одредбите од овој закон, за потребите на АРМ.

2) Ветеринарната служба на АРМ и надлежниот орган соработуваат и стручно ја усогласуваат својата работа.

## **Надлежности на Министерството**

### **Член 7**

Министерството се грижи за спроведување на политиката во вршењето на ветеринарната дејност во областа на ветеринарното здравство и ветеринарното јавно здравство.

## **Активности на министерот**

### **Член 8**

1) Министерот за земјоделство, шумарство и водостопанство ги врши следниве активности:

1. донесува Листа на болести кои задолжително се пријавуваат;
2. донесува годишни наредби за здравствена заштита на животните и за ветеринарното јавно здравство;
3. обезбедува висок степен на координација со други органи на државната управа за спроведување на активностите од областа на ветеринарното здравство;
4. дава мислење по билатерални и мултилатерални меѓународни спогодби од ветеринарната област;
5. издава и одзема решенија за овластување за вршење на ветеринарната дејност од јавен интерес;
6. определува референтни лаборатории (домашни или странски) по претходно спроведена постапка на јавен конкурс, го одредува подрачјето на нивно дејствување, како и нивните обврски согласно со овој и друг закон од областа на ветеринарното здравство;
7. ги определува границите на епизоотиолошките подрачја и
8. врши и други работи утврдени со овој и друг закон.

2) Активностите од ставот (1) на овој член се преземаат по поднесен писмен предлог од директорот на Управата за ветеринарство.

## **Одговорности на надлежниот орган**

### **Член 9**

1) Управата за ветеринарство е орган на државната управа во состав на Министерството за земјоделство, шумарство и водостопанство.

2) Управата за ветеринарство има својство на правно лице.

3) Управата за ветеринарство (во натамошниот текст: надлежен орган), како надлежен орган е одговорна за спроведување, контрола, надзор и следење на ветеринарните активности во областа на здравствената заштита на животните, нивна благосостојба, ветеринарното јавно здравство, како и контрола на референтните лаборатории и ветеринарните лаборатории, согласно со овој и друг закон од областа на ветеринарното здравство и безбедност на храната од животинско потекло.

4) Надлежниот орган работите од својата надлежност ги врши и во согласност со меѓународните договори што ги ратификувала Република Македонија, Меѓународните стандарди на Светската организација за здравствена заштита на животните (ОИЕ) како и со други акти и стандарди со кои се обврзала Република Македонија.

## **Активности на директорот на Управата за ветеринарство**

### **Член 10**

Директорот на Управата за ветеринарство:

1. обезбедува спроведување на ветеринарните активности опфатени со прописите од областа на ветеринарното здравство, врши контрола, инспекција и следење на нивното спроведување, врши заеднички истражувања и активности со националните и странските организации и институции, за работи од негова надлежност;

2. му предлага на министерот Листа на болести кои задолжително се пријавуваат;

3. му предлага на министерот донесување на закони и други прописи и акти од областа на ветеринарното здравство;

4. донесува решенија за безбедносни мерки за увоз, транзит и извоз на животни и производи;

5. донесува решенија за спроведување на контрола на болести и примена на заштитни мерки;

6. склучува договори со ветеринарните амбуланти, клиници и болници;

7. издава и укинува одобренија од членовите 71, 72, 73 и 74 на овој закон;

8. ги координира, надгледува и следи активностите од областа на здравствената заштита на животните и ветеринарното јавно здравство;

9. обезбедува подготовка на планови за итни мерки, програми, буџет, и други активности во рамките на неговите надлежности, ги поднесува за одобрување на министерот и обезбедува нивно спроведување;

10. обезбедува услови за соодветно ниво на едукација на персоналот кој ќе работи во ветеринарните амбуланти, клиници, болници и други институции под одговорност на надлежниот орган, како и редовна интерна обука за постојниот персонал и експертска обука во различни области;

11. дава насоки за приоритети во истражувањата во ветеринарната област, имајќи ги предвид националните потреби;

12. раководи со персоналот и годишниот буџет на надлежниот орган согласно со одредбите од овој закон;

13. го советува министерот за насоките и приоритетите во полето на



ветеринарното здравство и

14. врши и други работи утврдени со закон.

## **Национална референтна лабораторија**

### **Член 11**

1) Национална референтна лабораторија (во натамошниот текст: НРЛ) е национална институција, одговорна за вршење на лабораториски испитувања за потребите на надлежниот орган, согласно со одредбите од ставовите (2), (3) и (4) на овој член.

2) Заради спроведување на работите од став (1) на овој член, НРЛ мора да ги исполнува условите за лабораториски тестови и дијагностика согласно со членовите 26 и 34 од овој закон, како и активностите утврдени во годишните наредби за здравствена заштита на животните и ветеринарното јавно здравство и повеќегодишните програми од членот 57 на овој закон.

3) Предметот и начинот на соработка меѓу надлежниот орган и НРЛ ќе бидат утврдени со договори склучени меѓу министерот и НРЛ. Договорите се склучуваат на секои пет години и се предмет на годишна оценка и адаптација од страна на надлежниот орган во согласност со ветеринарните приоритети утврдени од него.

4) НРЛ во согласност со договорот, ги врши следниве активности:

а) поставува дијагнози, врши анализи, тестови и научни и истражувачки активности на живи животни, суровини од животинско потекло, производи, адитиви, добиточна храна и адитиви за добиточна храна, ветеринарно-медицински препарати и други производи, кои ги покриваат целите поради кои е склучен договорот, следејќи ги принципите на добра лабораториска пракса;

б) доставува резултати од извршените активности на надлежниот орган, и на институциите и организациите определени од надлежниот орган. Резултатите од активностите не смеат да се објавуваат без претходна согласност од надлежниот орган;

в) учествува во подготовката и спроведувањето на плановите и програмите на надлежниот орган во доменот на нивната компетентност;

г) обезбедува обуки за надлежниот орган и релевантните сектори кои се однесуваат на предмети кои се во врска со нивната компетентност;

д) ги следи најновите научни и технолошки достигнувања во нивната стручна област, врши истражувања во приоритетните области, изведува истражувања заедно со државните или странските институти и лаборатории, учествува во редовните компаративни тестови и обезбедува континуирана едукација за нивните членови, преку општа и специјална обука;

ѓ) го информира надлежниот орган за научните и технолошките новитети и

е) му предлага на надлежниот орган методи и протоколи кои ќе се користат во дијагностицирањето, анализите и производството, методи и процедури кои ќе се користат за земање мостри, предмети врз кои ќе се изведува истражувањето.

5) За да ги врши активностите од ставовите (2) и (4) на овој член, НРЛ треба да ги исполнува следниве услови:

а) да биде одобрена како ветеринарна лабораторија;

б) да има соодветна инфраструктура, инсталации, опрема и реагенси за исполнување на обврските кои произлегуваат од ставот (4) на овој член;

в) да изведува лабораториски дијагностички техники и тестирања во согласност со меѓународно признати и прифатливи протоколи;

г) да има доволен број на научен, стручен, технички и помошен кадар, кој со стручноста стекната со најнови соодветни обуки ќе гарантира брзо, веродостојно и ефикасно изведување на лабораториските тестови и

д) при изведување на лабораториски дијагностички техники и тестирања ќе примени методи и процедури кои ќе го гарантираат квалитетот и за време на преодниот период од најмалку пет години, сметајќи од денот на започнување на примената на овој закон, од кога ќе бидат акредитирани за договорените методи и тестови.

6) Договорот од ставот (3) на овој член со НРЛ може да биде времено суспендиран или раскинат, а назначувањето како референтна лабораторија ќе се повлече, доколку повеќе не ги исполнува условите од овој член или обврските од договорот.

7) Во случаите од ставот (6) на овој член, министерот ќе ги определи активностите на референтните лаборатории да ги вршат други соодветно квалификувани лаборатории во земјата или странство, а особено од земјите членки на ЕУ.

8) Во зависност од болеста или стручната област, министерот за земјоделство, шумарство и водостопанство ги пропишува поблиските услови што треба да ги исполнува референтната лабораторија.

## **Ветеринарни лаборатории**

### **Член 12**

1) Ветеринарната лабораторија може да ги врши следниве работи:

1. лабораториска дијагностика за утврдување на заразни, паразитарни и други болести кај животните и
2. лабораториски преглед на храна, производи, суровини и нуспроизводи од животинско потекло.

2) Ветеринарна лабораторија може да биде одобрена од страна на надлежниот орган доколку:

1. има вработено најмалку еден доктор по ветеринарна медицина со постдипломско образование во соодветни области на лабораториска дијагностика и

2. има соодветни простории, неопходна опрема и инструменти за вршење на активности на лабораториска дијагностика за соодветната област.

3) Одобрението од ставот (2) на овој член може да биде повлечено, доколку ветеринарната лабораторија повеќе не ги исполнува условите од ставот (2) на овој член.

4) Министерот за земјоделство, шумарство и водостопанство поблиску ги пропишува условите од ставот (2) на овој член.

## **Оддел II**

### **Ветеринарна комора**

#### **Здружување во ветеринарна комора**

### **Член 13**

1) Ветеринарната комора е независно и самостојно правно лице надлежно да ги штити и унапредува професионалните и научните интереси на докторите по ветеринарна медицина.

2) Сите физички лица кои работат како доктори по ветеринарна медицина во Република Македонија, мора да бидат членови на Ветеринарната комора.

3) Со цел да ги врши своите задачи на ефикасен, транспарентен и независен начин, средствата за работа Ветеринарната комора ги обезбедува од членарина, надоместок за издавање на лиценци, донации, спонзорства и други извори согласно со закон.

4) Ветеринарната комора ја утврдува висината на надоместокот за издавање на лиценци од ставот (3) на овој член со претходно одобрение на министерот. Со средствата од надоместокот се покриваат вистински направените трошоци за издавање на лиценцата.

5) Ветеринарната комора ги врши следниве работи:

1. води регистар на членовите на Комората;

2. на членовите им издава, продолжува и одзема лиценца за работа;

3. го контролира и следи работењето на докторите по ветеринарна медицина;

4. утврдува кодекс на професионалните етички должности и права и го надгледува нивното спроведување од страна на нејзините членови;

5. формира Суд на честа;

6. планира и организира курсеви за унапредување на професионалните способности, научните знаења и експертиза за актуелни и значајни прашања од ветеринарен интерес;

7. ги утврдува најниските цени на ветеринарните услуги, освен за услугите кои се од јавен интерес согласно со членовите 26 и 34 од овој закон;

8. по барање на Министерството, дава мислење и предлози во процесот на донесувањето на актите со кои се регулираат прашањата, условите и начинот на вршење на ветеринарната дејност;

9. донесува Статут на Комората и

10. врши други работи и активности во согласност со закон и со Статутот на Комората.

6) Работите од ставот (5) точки 1, 2 и 3 на овој член, Комората ги врши како јавни овластувања.

7) Издавањето, продолжувањето и одземањето на лиценца за работа од ставот (5) точка 2 на овој член, Комората ги врши според одредбите утврдени во Статутот на Комората. Министерот дава согласност на одредбите од статутот кои се однесуваат на јавните овластувања.

8) Против одлуките и мерките на Ветеринарната комора за извршувањето на јавните овластувања, незадоволните страни можат да поднесат жалба до министерот, во рок од 15 дена од денот на доставувањето.

## **Услови и овластување на Ветеринарната комора**

### **Член 14**

1) За вршење на работите од членот 13 став (5) точки 1, 2 и 3 на овој закон, Ветеринарната комора треба да има најмалку два доктори по ветеринарна медицина, како и соодветен простор и опрема.

2) Исполнувањето на условите од ставот (1) на овој член ги проверува комисија формирана од страна на директорот.

3) Меѓусебните односи меѓу Министерството и Ветеринарната комора се регулирани со договор.

4) Во случај на одземање на овластувањето на Ветеринарната комора, работите од членот 13 став (5) точки 1, 2 и 3 на овој закон ги врши надлежниот орган.

5) Овластувањето се одзема со решение од министерот, ако Ветеринарната комора:

1. не ги исполнува пропишаните услови;
2. работи спротивно на прописите и
3. го прекршува договорот од ставот (3) на овој член.

6) Министерот за земјоделство, шумарство и водостопанство поблиску ги пропишува условите од ставот (1) на овој член.

### **Оддел III**

#### **Официјален и овластен ветеринар**

#### **Официјален ветеринар**

#### **Член 15**

1) Правата и должностите на официјалниот ветеринар се уредени со одредби од овој и друг закон од областа на ветеринарното здравство.

2) Официјалниот ветеринар има право и должност да:

1. спроведува мерки за здравствена заштита на животните, превенција, контрола и сузбивање на болести кај животните, надзор, следење на болести кај животните и спроведување на ветеринарни контроли при чување, производство и превоз на животни;

2. врши контрола на усогласеноста со прописите од областа на ветеринарното здравство во центрите за репродукција и вештачко осеменување за семе за вештачко осеменување, јајце-клетки и ембриони, како и во одгледувалиштата за животни за расплод, одгледувалиштата за домашни животни, дивеч и риба, пчеларници, фарми за свилена буба, резервати за животни и зоолошки градини, саеми, циркуси и слично;

3. врши земање или контрола на земање на мостри, контрола на изведувањето на лабораториски испитувања врз живи животни, производи, нуспроизводи од животинско потекло и суровини, вклучувајќи земање на мостри од вода и храна за животни;

4. спроведува мерки за вршење на надзор на несакани последици од биолошки и хемиски загадувачи кои се предмет на ветеринарна контрола;

5. пријавува веднаш на директорот појава на знаци на болести кај животните кои задолжително се пријавуваат;

6. врши службена контрола, надзор и следење на активности од ветеринарно јавно здравство во: кланици, млекари, други објекти за преработка и пакување, превоз, складирање, објекти за продажба на големо и мало на храна од животинско потекло, вклучувајќи го нивното одобрување и придржување кон условите на работа, проверка, инспекција и увид на постојана и соодветна примена на добра хигиенска пракса и анализа на ризиците, водење и чување на евиденција, усогласеност со микробиолошките критериуми и прописите за резидуи, загадувачи и забранети супстанции преку лабораториска анализа на мостри;

7. врши контрола на производството, прометот и употребата на храната и водата за животни;

8. врши контрола на нуспроизводите од животинско потекло кои би можеле да ја загадат животната средина;

9. врши инспекција и контрола на спроведувањето на прописите за заштита и благосостојба на животните;

10. врши контрола на спроведувањето на системот за идентификација и

регистрација на животните;

11. врши контрола на прометот и употребата на ветеринарно-медицинските препарати и други производи;

12. применува научни методи и етички правила при вршење на должностите во рамките на ветеринарната медицина;

13. издава сертификати и други документи во согласност со прописите од областа на ветеринарното здравство;

14. спроведува гранични ветеринарни контроли на увозните и транзитните пратки на животни, производи и нуспроизводи од животинско потекло во согласност со одредбите од овој и друг закон и

15. врши надзор и дава инструкции ЈШ овластениот ветеринар кој работи под негов надзор.

3) Официјалниот ветеринар ги извршува должностите кои произлегуваат од овој и друг закон, исклучиво врз основа на својата професионалност.

4) Надлежностите на официјалниот ветеринар се во рамките на надлежностите на надлежниот орган.

5) Официјалниот ветеринар води евиденција за активностите од ставот (2) на овој член, во електронска или друга форма и поднесува извештај до директорот.

## **Квалификации на официјален ветеринар**

### **Член 16**

1) Официјалниот ветеринар:

1. треба да е доктор по ветеринарна медицина, вработен од страна на надлежниот орган според одредбите од Законот за државните службеници;

2. да има поминато формална стручно-административна обука во определен период според програма и положен испит за официјален ветеринар, организирани од страна на надлежниот орган и

3. континуирано да го надградува своето знаење, согласно со програмата на надлежниот орган.

2) На лицата кои го положиле испитот од ставот (1) точка 2 на овој член, директорот им издава уверение за положен испит за официјален ветеринар.

3) Министерот за земјоделство, шумарство и водостопанство поблиску ги пропишува:

- потребните знаења кои треба да ги стекне официјалниот ветеринар и времетраењето на стручно-административна обука во службата, начинот и постапката за полагање на испитот за официјален ветеринар и содржината на програмата од ставот (1) на овој член,

- континуираните административно-едукативни активности за усовршување на знаењето на официјалниот ветеринар и

- постапките и начинот на преземање на мерки, согласно со овој закон.

## **Овластен ветеринар и негови квалификации**

### **Член 17**

1) Во рамките на доверените овластувања со договорите, овластените ветеринари ги извршуваат должностите од членот 15 на овој закон.

2) Овластениот ветеринар треба:

1. да биде квалификуван за вршење на професијата доктор по ветеринарна медицина, да има успешно поминато програма за обука со положен испит за овластен ветеринар, организирани од надлежниот орган, а

кога постапува во рамките на своите надлежности, не треба да има конфликт на интереси што би го спречило извршувањето на неговите службени обврски;

2. редовно да го надградува своето знаење, посебно за прописите од областа на здравствената заштита на животните, нивната благосостојба и ветеринарното јавно здравство и

3. да ги следи упатствата на надлежниот орган за да обезбеди правилно вршење на договорените активности.

3) На лицата кои го положиле испитот од ставот (2) точка 1 на овој член, директорот им издава уверение за положен испит за овластен ветеринар.

4) Надлежниот орган може да ангажира овластен ветеринар за давање на услуги во областа на здравствена заштита на животните за одреден број на одгледувалишта или одредено географско подрачје, а во областа на јавното ветеринарно здравство за одредени активности во одредени објекти за производство, преработка, пакување, складирање, превоз и продажба на производи од животинско потекло, за што склучува договор.

5) Надлежниот орган води регистар на доктори по ветеринарна медицина кои се квалификувани за овластени ветеринари, а листата на регистрирани овластени ветеринари најмалку еднаш годишно надлежниот орган ја објавува во "Службен весник на Република Македонија".

6) Ако надлежниот орган утврди дека овластениот ветеринар веќе не ги исполнува условите за неговото овластување, или не ги извршува активностите од договорот, ќе го суспендира на одредено време. Во случај на сериозен прекршок, или прекршок кој се повторува, целосно ќе го повлече овластувањето без можност за обновување, без оглед на прекршочните санкции кои може да бидат изречени.

7) Директорот дава наредби и врши надзор над работата на овластените ветеринари за да обезбеди совесно исполнување на нивните задачи.

8) Министерот за земјоделство, шумарство и водостопанство ги пропишува потребните знаења кои треба да ги стекне овластениот ветеринар и времетраењето на обуката, начинот и постапката за полагање на испитот за овластен ветеринар, содржината на програмата од ставот (2) на овој член и начинот на вршење на договорените активности како и формата и содржината и начинот на водење на регистарот од ставот (5) на овој член.

## **Официјален ветеринарен помошник**

### **Член 18**

1) Должностите на официјалниот ветеринарен помошник се уредени со овој и друг закон, како и со административни инструкции кои му ги издава надлежниот орган.

2) Официјалниот ветеринарен помошник е овластен и должен да му помага на официјалниот ветеринар при вршењето на неговите должности од областа на здравствената заштита на животните, ветеринарното јавно здравство и благосостојбата на животните.

3) Надлежностите на официјалниот ветеринарен помошник се во рамките на надлежностите на надлежниот орган.

## **Квалификации на официјален ветеринарен помошник**

### **Член 19**

1) Официјалниот ветеринарен помошник треба:

1. да е вработен од страна на надлежниот орган согласно со одредбите на Законот за државните службеници;

2. да има завршено средно образование како ветеринарен техничар, да има поминато специјална административна обука во службата обезбедена од страна на Министерството, после која успешно да го положил тестот организиран од страна на надлежниот орган и

3. по вработувањето, да продолжи да ги надградува своите знаења, за да биде во чекор со новите научни достигнувања преку континуирани едукативни активности и стручна литература, обезбедени од страна на надлежниот орган.

2) Министерот за земјоделство, шумарство и водостопанство поблиску ги пропишува условите од ставот (1) точки 2 и 3 на овој член.

## **Асистенција од страна на Министерството за внатрешни работи**

### **Член 20**

1) Официјалниот ветеринар или овластениот ветеринар при вршењето на своите задачи може да побара асистенција од овластено овде од Министерството за внатрешни работи, кога:

1. ќе најде на физички отпор или ќе биде спречен во вршењето на своите задачи или, пак, очекува отпор или пречки;

2. е потребно обезбедување на заразените места и региони, при ограничувањето на прометот на животни, производи и суровини, на движењето на животни и луѓе во заразените области и спроведување на мерките за превенција и сузбивање на заразни болести кај животните пропишани со овој закон и

3. сопственикот на животни, производи, суровини од животинско потекло и храна за животни, кои се предмет на забрана или инспекција, ќе одбие да го открие својот идентитет.

2) Официјалниот или овластениот ветеринар, помош од службено лице од Министерството за внатрешни работи во согласност со ставот (1) од овој член може да побара во писмена форма или во итни случаи, усно.

3) Деталите за соработка се уредуваат со меморандум за соработка, склучен меѓу министерот за земјоделство, шумарство и водостопанство и министерот за внатрешни работи.

## **Соработка со други органи**

### **Член 21**

1) Министерството и надлежниот орган по прашања од заеднички интерес соработуваат со министерствата надлежни за тие прашања и други органи и институции.

2) Во случај кога постои сериозен ризик по здравјето на луѓето или животните или животната средина, министерот веднаш ја известува Владата на Република Македонија заради преземање на соодветни мерки.

## **Оддел IV**

### **Вршење на професијата доктор по ветеринарна медицина и права и должности**

### **Вршење на професијата доктор по ветеринарна медицина**

### **Член 22**

1) Професијата доктор по ветеринарна медицина може да ја врши лице кое ги исполнува следниве услови:

1. да има дипломирано на факултет по ветеринарна медицина;
2. да е член на Ветеринарната комора;
3. да има лиценца за работа и
4. да е државјанин на Република Македонија.

2) Одредбите од ставот (1) на овој член не се однесуваат на докторите по ветеринарна медицина вработени во надлежниот орган.

3) Странски државјани можат да вршат ветеринарна професија во Република Македонија како истражувачи, научници, предавачи или универзитетски професори, или како меѓународни консултанти со официјална покана од институција на Република Македонија.

## **Права и одговорности на ветеринарни амбуланти, клиники и болници**

### **Член 23**

Ветеринарните амбуланти, клиники и болници, докторите по ветеринарна медицина и другите вработени во истите се должни да работат во согласност со одредбите на овој закон и друг закон од областа на ветеринарното здравство, редовно да водат и да чуваат документирана евиденција на активностите, истражувањата и нивните резултати, кои се предмет на надзор и контрола од страна на надлежниот орган.

## **Оддел V**

### **Здравствена заштита на животните**

#### **Видови на здравствена заштита на животните**

### **Член 24**

Здравствената заштита на животните се врши како: примарна, секундарна и терцијарна здравствена заштита на животните.

#### **Примарна здравствена заштита на животните**

### **Член 25**

Примарната здравствена заштита на животните ги опфаќа следниве активности:

1. преземање на мерки неопходни за дијагноза, лекување, превентива и искоренување на заразните болести кај животните, кои не се опфатени со членовите 26 и 34 од овој закон;
2. превенција, дијагностицирање и лекување на други болести. повреди и хируршки операции на животните;
3. третирање на репродуктивни болести и пореметувања кај животните, следење на здравствената состојба на животните наменети за репродукција, спроведување на мерки за превенција и лекување на стерилитет, вештачко осемнување и ембрио-трансфер;
4. промет на мало на ветеринарно-медицински препарати и храна за животни за сопствени потреби, издавање и препишување на ветеринарно-медицински препарати и храна за животни и средства за дезинфекција, деконтаминација, санитација, деодорација и ерадикација на штетници и давање инструкции за нивна апликација;
5. обезбедување на ветеринарни услуги и прва помош во итни случаи;
6. болничко лекување на животните и



7. вршење на дезинфекција, деконтаминација, санитација, деодорација и ерадикација на штетници.

## **Секундарна здравствена заштита на животните**

### **Член 26**

1) Секундарната здравствена заштита на животните е збир на одредени активности од јавен интерес предвидени и финансирани со Програмата за користење на средства за здравствена заштита на животните од членот 57 на овој закон, што ги врши надлежниот орган со цел да се обезбеди висок здравствен статус и благосостојба на националната популација на животните заради заштита на животните и луѓето.

2) Секундарната здравствена заштита на животните опфаќа:

1. следење на здравствената состојба на животните и издавање на ветеринарно-здравствени сертификати за нивната здравствена состојба и благосостојба;

2. следење и проучување на епизоотиолошките услови, здравствената состојба на животните, физиологијата и патологијата на репродукција и оплодување на животните, екологија, безбедност на производите и суровините од животинско потекло кои не се за човечка исхрана, семе за вештачко осеменување, јајце клетки и ембриони, вода, добиточна храна и водење на евиденција за истите;

3. клиничка и лабораториска дијагностика на болестите на животните кои задолжително се пријавуваат, согласно со членот 49 од овој закон;

4. превенција, контрола и/или ерадикација на инфективни болести кај животните во рамките на годишната наредба за здравствена заштита на животните, согласно со членот 57 од овој закон;

5. спроведување на контролните и заштитни мерки од болести од членовите 54 и 55 на овој закон;

6. испитување на појава на жариште на болест во согласност со членот 51 од овој закон;

7. спроведување на одредбите од плановите за итни мерки согласно со членот 52 од овој закон;

8. планирање и спроведување на мерки за дезинфекција, деконтаминација, санитација, деодорација, ерадикација на штетници, и мерки за превенција и ерадикација на заразни болести кај животните;

9. следење и спроведување на мерки за заштита од зоонози;

10. унапредување на методите за дијагноза, ерадикација и превенција на заразни болести кај животните;

11. набавка, евалуација и апликација на лекови и друга дополнителни биолошки и медицински производи за превенција, дијагностицирање и третман на оние болести кај животните за кои е одговорен надлежниот орган;

12. следење, анализа и процена на влијанието на животната средина и природата врз здравјето на животните;

13. следење, анализа и заштита на животната средина од несакани ефекти како последица на болестите кај животните и неправилно размножување и одгледување на животни;

14. следење и контрола на хигиенските услови и технолошките процеси во објектите за одгледување на животни и производство на производи и нуспроизводи од животинско потекло кои не се наменети за човечка исхрана;

15. унапредување на технологиите на одгледување и производство, заради планирање и спроведување на мерките за здравствена заштита на животните од заразни болести;

16. давање на експертска помош на ветеринарните амбуланти, клиници и болници, сопственици на животни, производители на производи и суровини, добиточна храна, ветеринарно-медицински препарати и други производи;

17. фармакодинамични испитувања на ветеринарно-медицинските препарати и евалуација на нови лекови;

18. ветеринарно-медицинска едукација на сопствениците на животни и населението и организација на курсеви за елементарно информирање за заразните болести кај животните;

19. системска подготовка и обука на докторите по ветеринарна медицина и ветеринарните техничари за здравствената заштита на животните во услови на природни катастрофи и вонредни ситуации;

20. водење на регистри и идентификација на животните заради здравствена заштита на животните и

21. остварување на регионална и меѓународна соработка во ветеринарната област.

3) Здравствената заштита на животните од ставот (2) точка 1 на овој член ја врши исклучиво официјалниот ветеринар при издавање на ветеринарно-здравствени сертификати кои ги придружуваат пратките за извоз.

## **Терцијарна здравствена заштита на животните**

### **Член 27**

Терцијарната здравствена заштита на животните ја вршат високообразовни или научноистражувачки институции од областа на ветеринарната медицина и опфаќа:

1. давање на совети за клиничка дијагноза на болести кај животните;

2. експертски совети, консултации и соработка со надлежниот орган и

3. експертиза и едукација за:

а) воведување и усовршување на новите лабораториски методи за дијагностицирање на заразните болести кај животните;

б) развој и вовед во новите методи за дијагностицирање и лекување на болести и повреди кај животните;

в) развој и воведување на нови ветеринарно-медицински постапки за репродукција и

г) вршење стручно-едукативни активности за потребите на надлежниот орган.

## **Оддел VI**

### **Репродукција на животните**

#### **Превентива при размножување на животните**

### **Член 28**

1) Животните за расплод, семето за вештачко осеменување, јајце-клетките, ембрионите како и одгледувалиштата за животните за расплод мораат да бидат слободни од одредени заразни и паразитарни болести согласно со овој закон.

2) Машки животни за расплод за производство на семе за вештачко осеменување, грлата за природен припуст како и женските животни за производство на оплодени јајце-клетки можат да се користат, односно да бидат пуштени во промет само ако, врз основа на спроведените мерки од овој закон, се слободни од одредени заразни или паразитарни болести.

3) Одговорното лице за чување на животните во одгледувалиштето на расплодни животни, мора да обезбеди систематско следење на здравствениот и

репродуктивниот статус на животните за расплод, како и следење и евиденција на добивањето, производството, складирањето и прометот, и на здравствениот и репродуктивниот статус на семето за вештачко осеменување, јајце-клетките и ембрионите во објектите од членот 29 на овој закон и каде што е применливо во објектите од членот 30 на овој закон.

4) Министерот за земјоделство, шумарство и водостопанство га пропишува болестите од ставот (1) на овој член, минималните услови за здравствениот и репродуктивниот статус на животните, ветеринарно-здравствените услови за исправноста на семето за вештачко осеменување, јајце-клетките и ембрионите, како и начинот на водење на евиденција од ставот (3) на овој член.

## **Центри за репродукција и вештачко осеменување**

### **Член 29**

- 1) Центрите за репродукција и вештачко осеменување вршат:
  1. производство на приплодно и производствено висококвалитетни животни;
  2. тестирање на оплодителниот капацитет на животните за расплод;
  3. производство и конзервирање на семе за вештачко осеменување, јајце-клетки и ембриони;
  4. вештачко осеменување и ембрио трансфер на животни;
  5. складирање и промет на семе за вештачко осеменување;
  6. давање на стручна помош во вршење на вештачкото осеменување и сузбивање на стерилитетот кај животните;
  7. лабораториска дијагностика на присуството на предизвикувачи на болести кои можат да се пренесат преку семето за вештачко осеменување и анализа на квалитативните и квантитативните параметри на семето за вештачко осеменување;
  8. едукација од областа на вештачкото осеменување и репродукција на животните и
  9. следење на научните истражувања од областа на репродукцијата и генетиката на животните.
- 2) Семето за вештачко осеменување, јајце-клетките и ембрионите мораат да ги задоволуваат пропишаните услови за добивање подготовка и разредување, биолошкиот квалитет, како и да бидат обележани на соодветен начин.
- 3) Центрите за репродукција и вештачко осеменување ги одобрува надлежниот орган ако ги исполнуваат следниве услови:
  1. имаат вработено најмалку двајца доктори по ветеринарна медицина со диплома за постдипломско образование од соодветни области од репродукцијата и
  2. имаат соодветни простории, животни, опрема и инструменти за вршење на лабораториска дијагностика за соодветната област.
- 4) Ембрио-трансферот на животни од ставот (1) точка 4 на овој член го вршат тимови за ембрио-трансфер одобрени од надлежниот орган, кои треба да имаат најмалку еден доктор во ветеринарна медицина со диплома за постдипломско образование од соодветна област во репродукцијата и соодветна опрема и инструменти за негово спроведување.
- 5) Министерот за земјоделство, шумарство и водостопанство ги пропишува поблиските услови од ставот (2) на овој член, условите во поглед на кадарот, просториите, опремата и инструментите од ставот (3) на овој член, како и начинот и условите за одобрување на тимовите за ембрио-трансфер од ставот (4) на овој член.

## **Промет на семе за вештачко осеменување**

### **Член 30**

1) Промет со семе за вештачко осеменување, освен центрите за репродукција и вештачко осеменување од членот 29 на овој закон, вршат и ветеринарните амбуланти, клиници и болници, одобрени од надлежниот орган, доколку имаат соодветни простории, неопходна опрема и инструменти за вршење на прометот, како и прирачна лабораторија за преглед на семето за вештачко осеменување.

2) Министерот за земјоделство, шумарство и водостопанство ги пропишува поблиските услови во поглед на просториите, опремата и инструментите, како и начинот на вршење на прометот од ставот (1) на овој член.

## **Вештачко осеменување**

### **Член 31**

1) Вештачкото осеменување на животните, освен центрите за репродукција и вештачко осеменување од членот 29 на овој закон, го вршат и ветеринарни амбуланти, клиници и болници одобрени од надлежниот орган.

2) По исклучок од ставот (1) на овој член вештачко осеменување на животни може да врши и физичко лице, држател на животните, на животни кои се негова сопственост, доколку поседува потврда за стручна квалификуваност за изведување на осеменувањето.

3) Стручната квалификуваност за изведување на осеменувањето од ставот (2) на овој член, физичките лица ја добиваат на организирани форми на обука, изведени од високообразовна институција од областа на ветеринарната медицина, според програмата за која согласност дава Министерството.

## **Оддел VII**

### **Ветеринарно јавно здравство**

#### **Видови на ветеринарно јавно здравство**

### **Член 32**

Ветеринарното јавно здравство се врши како: примарно, секундарно и терцијарно јавно ветеринарно здравство.

#### **Примарно ветеринарно јавно здравство**

### **Член 33**

Примарното ветеринарно јавно здравство ги опфаќа активностите на примена та добра хигиенска пракса, добра производна пракса, HACCP и други процедури во објектите и во одгледувалиштата.

#### **Секундарно ветеринарно јавно здравство**

### **Член 34**

1) Секундарното ветеринарно јавно здравство е збир на одредени активности од јавен интерес, предвидени и финансирани од Програмата. за ветеринарно јавно здравство од членот 57 на овој закон, што ги врши надлежниот орган, со цел да се постигне високо ниво на безбедност на храната, заштита на потрошувачите преку службена контрола на објекти за производство и преработка на храна од

животинско потекло, како и заштита на животната средина од нуспроизводи од животинско потекло, контаминенти и патогени агенси.

2) Секундарното ветеринарно јавно здравство опфаќа:

1. издавање сертификати за ветеринарно јавно здравство;

2. службена контрола, надзор и следење на активностите на ветеринарното јавно здравство во објектите и одгледувалиштата, вклучително, пазари, кланици, млекари, други објекти за преработка и пакување, превоз, складови, објекти за продажба на храна од животинско потекло на мало и големо, вклучувајќи нивно одобрување, контрола, надзор и инспекција на нивното работење, примена на добра хигиенска пракса, анализа на ризици и водење на евиденција;

3. систематска подготовка и обука на официјалните и овластените ветеринари и здруженијата на производители за добра хигиенска пракса, добра производствена пракса и HACCP и

4. спроведување на мерки во рамките на годишната наредба за ветеринарно јавно здравство, наведено во членот 57 од овој закон.

3) Издавањето на сертификати, кои ги придружуваат пратките за извоз за ветеринарно јавно здравство наведено во ставот (2) точка 1 од овој член, го врши исклучиво официјалниот ветеринар.

4) Секундарно ветеринарно јавно здравство вршат националните референтни лаборатории во име на надлежниот орган со цел да обезбеди согласност со микробиолошките критериуми и прописите за контрола на резидуи, радионуклеиди, други биолошко-активни материји, производи и суровини од животинско потекло, вода за напојување на животните, контаминенти на храна и други забранети супстанции преку лабораториски испитувања.

## **Терцијарно ветеринарно јавно здравство**

### **Член 35**

Терцијарно ветеринарно јавно здравство вршат високообразовни и научно-истражувачки институции од областа на ветеринарната медицина и опфаќа:

1. експертски совети, соработка со надлежниот орган;

2. експертиза и едукација за:

а) биохемиски, хистохемиски, цитолошки, паразитолошки, микробиолошки, имунолошки, радиолошки и радиохемиски анализи на производите и суровините од животинско потекло, храна, вода и воздух, дезинфекција, деконтаминација, санитација, деодорација и ерадикација на штетници и

б) за воведување и подобрување на новите лабораториски методи за анализа на контаминенти и резидуи во производите, суровините и добиточната храна и

3) врши стручно-едукативни активности за потребите на надлежниот орган.

## **Оддел VIII**

### **Организација и услови за вршење на здравствена заштита на животни и ветеринарно јавно здравство**

## **Вршење на здравствена заштита на животни и ветеринарно јавно здравство**

### **Член 36**

1) Здравствената заштита на животните и ветеринарното јавно здравство од членовите 25 и 33 на овој закон ги вршат ветеринарните амбуланти, ветеринарните клиници и ветеринарните болници, како трговски друштва кои можат да ги основаат домашни или странски правни или физички лица ако ги исполнуваат следниве услови:

1. треба да имаат одобрение за работа издадено од надлежниот орган за исполнувањето на барањата наведени во членовите 37, 38 и 39 од овој закон;

2. да бидат ставени под надзор на органот кој го издава одобрението и

3. да бидат регистрирани во Централниот регистар на Република Македонија.

2) Поставување на дијагноза, препишување и апликација на ветеринарно-медицински препарати, лекување, хируршки, породилски и други зафати на животните, ветеринарно здравствени прегледи можат да вршат само доктори по ветеринарна медицина, со лиценца за работа.

3) Лицата кои немаат завршено факултет по ветеринарна медицина и кои немаат лиценца за работа не можат да ги вршат активностите од ставот (2) на овој член.

4) Вршење на активностите од ставот (2) од лицата од ставот (3) на овој член се смета за надри ветеринарство.

5) Ветеринарните техничари вработени во ветеринарни амбуланти, ветеринарни клиници и ветеринарни болници работат работи од техничка природа: вештачко осеменување, дезинфекција, дезинсекција и дератизација, како и други активности од областа на ветеринарното здравство под директен надзор и одговорност на доктор по ветеринарна медицина. Тие не смеат самостојно да вршат дијагностика, пропишување и апликација на ветеринарно-медицински препарати, лекување и хируршки зафати на животни.

6) Регистрираните ветеринарни амбуланти, ветеринарните клиници и ветеринарни болници можат да бидат овластени со решение од министерот и да склучат договор со директорот за спроведување на активностите на здравствена заштита на животните наведени во членот 26 од овој закон и активностите на ветеринарното јавно здравство наведени во членот 34 од овој закон во согласност со условите утврдени со прописите од областа на ветеринарното здравство и со друг закон, за период од пет години, со можност за продолжување на овластувањето и договорот за наредните пет години, за што треба да поднесат барање до надлежниот орган во рок од шест месеца пред истекот на рокот на важење на одобрението.

7) Договорите годишно се ревидираат согласно со програмите и наредбите од членот 57 на овој закон.

8) Надлежниот орган ќе го одземе одобрението од ставот (1) точка 1 на овој член на ветеринарните амбуланти, клиници и болници ако утврди дека тие веќе не ги исполнуваат условите за вршење на дејност или утврди сериозни недостатоци во нивното работење.

9) Терцијарната здравствена заштита на животните и ветеринарно јавно здравство од членовите 27 и 35 на овој закон можат да вршат високообразовни и научно-истражувачки установи од областа на ветеринарната медицина.

10) Надлежниот орган води евиденција за издадените одобренија за работа од ставот (1) на овој член и за ветеринарните амбуланти, клиници и болници кои имаат добиено решение за овластување за вршење на дејност од јавен интерес.

### **Услови за одобрување на ветеринарна амбуланта**

#### **Член 37**

1) Ветеринарна амбуланта може да биде одобрена за работа од надлежниот орган доколку има вработено најмалку еден доктор по ветеринарна медицина со лиценца за работа, има соодветни простории и неопходна опрема и инструменти за вршење на активности.

2) Покрај условите од ставот (1) на овој член, за да добие решение за овластување од министерот и склучи договор со директорот за вршење на дејност од јавен интерес, вработениот доктор по ветеринарна медицина кој има лиценца за работа треба да е овластен ветеринар согласно со членот 17 од овој закон.

3) Министерот за земјоделство, шумарство и водостопанство поблиску ги пропишува условите од ставот (1) на овој член.

### **Услови за одобрување на ветеринарна клиника**

#### **Член 38**

1) Ветеринарна клиника може да биде одобрена за работа од надлежниот орган, доколку има вработено најмалку двајца доктори по ветеринарна медицина со лиценца за работа и има соодветни простории, опрема и инструменти за вршење на активностите.

2) Покрај условите од ставот (1) на овој член, за да добие решение за овластување од министерот и склучи договор со директорот за вршење на дејност од јавен интерес, најмалку еден од докторите по ветеринарна медицина кој има лиценца за работа треба да е овластен ветеринар согласно со членот 17 од овој закон.

3) Министерот за земјоделство, шумарство и водостопанство поблиску ги пропишува условите од ставот (1) на овој член.

### **Услови за основање на ветеринарна болница**

#### **Член 39**

1) Ветеринарна болница може да биде одобрена за работа од надлежниот орган, доколку има вработено најмалку пет доктори по ветеринарна медицина со лиценца за работа и поседува соодветни објекти и простории за вршење на активностите како и за стационарно лечење и нега на болни и повредени животни.

2) Покрај условите од ставот (1) на овој член, за да добие решение за овластување од министерот и склучи договор со директорот за вршење на јавни услуги, најмалку еден од докторите по ветеринарна медицина кои имаат лиценца за работа да е овластен ветеринар согласно со членот 17 од овој закон и најмалку двајца од другите доктори треба да имаат специјализација во соодветни области од здравствената заштита и ветеринарното јавно здравство согласно со членовите 26 и 34 од овој закон.

3) Министерот за земјоделство, шумарство и водостопанство поблиску ги пропишува условите од ставот (1) на овој член.

## **Јавен конкурс**

### **Член 40**

1) Министерството објавува јавен конкурс за издавање на решение за овластување на ветеринарни амбуланти, ветеринарни клиники и ветеринарни болници за вршење на активности од областа на здравствената заштита на животни од членот 26 на овој закон, и активности од областа на ветеринарното јавно здравство од членот 34 на овој закон и за назначување на овластени ветеринари во секоја епизоотиолошка единица.

2) Покрај условите од Законот за трговските друштва, учесниците треба да обезбедат доказ за вработување на доктори по ветеринарна медицина кои можат да бидат назначени за овластени ветеринари, да ги исполнуваат техничко-технолошките услови за вршење на дејноста во поглед на соодветни објекти, спрема, како и да имаат финансиски средства за вршење на ветеринарната дејност, за што треба да се поднесе квалитетна финансиска или друга гаранција.

3) Избор од пријавените понудувачи врши комисија формирана од министерот врз основа на понудената најниска цена и највисоката компетентност за вршење на работите.

4) На избраните понудувачи министерот им издава решение за овластување за период од пет години. Незадоволните кандидати на јавниот конкурс можат да поднесат жалба до комисијата на Владата на Република Македонија, надлежна за решавање на управни работи од втор степен од областа на ветеринарната дејност.

5) Министерот за земјоделство, шумарство и водостопанство ги пропишува содржината, начинот и постапката на јавниот конкурс за издавање на решение за овластување на ветеринарните амбуланти, клиники и болници.

## **Договори со ветеринарни амбуланти, клиники и болници и назначување на овластени ветеринари**

### **Член 41**

1) Директорот склучува договори со избраните ветеринарни амбуланти, ветеринарните клиники или ветеринарните болници и ги назначува овластените ветеринари за вршење на активностите од членовите 26 и 34 на овој закон.

2) Договорот од ставот (1) на овој член ги содржи најмалку следниве елементи:

- име на овластениот ветеринар вработен во ветеринарна амбуланта, клиника или болница;
- вид и обем на договорните активности;
- износ, начин и период на исплаќање на средства, за вршење на активностите, обезбедени од Буџетот на Република Македонија;
- име на епизоотиолошката единица каде што ќе бидат извршувани активностите;
- почеток и времетраење на активностите за кои се овластени;
- клаузула за годишно адаптирање на предвидените активности во форма на анекс договор;
- начин и услови за раскинување на договорот пред датумот на истекување на важност;
- причини за еднострано раскинување на договорот и
- одговорност на ветеринарната амбуланта, клиника и болница и на овластениот ветеринар за извршувањето на активностите.



## **Ветеринарни јавни претпријатија**

### **Член 42**

1) Доколку во одредени општини ниту една ветеринарна амбуланта, ветеринарна клиника или ветеринарна болница не потпише договор за извршување на активностите од членовите 26 и 34 на овој закон, поради тоа што:

- не се исполнети условите пропишани во членовите 37, 38 и 39 од овој закон или

- договорот бил раскинат или

- не е доставена ниту една понуда на јавниот Конкурс за добивање решение за овластување за вршење на активностите од членовите 26 и 34 на овој закон, министерот ќе овласти со решение и директорот ќе склучи договор со една од ветеринарните амбуланти, клиници или болници која врши ветеринарна дејност од јавен интерес на подрачјето на соседната општина за вршење на работите од членовите 26 и 34 на овој закон, до склучување на договор со ветеринарна амбуланта, клиника или болница која ги исполнува условите за вршење на активностите од членовите 26 и 34 на овој закон.

3) Ако не се обезбеди вршењето на работите согласно со ставот (1) на овој член, Владата на Република Македонија ќе основа јавно претпријатие согласно со Законот за јавните претпријатија и овој закон.

## **Работно време на ветеринарните амбуланти, клиници и болници**

### **Член 43**

1) Ветеринарните амбуланти, клиници и болници се должни да обезбедат континуирано работно време вр смени, дежурство или постојана подготвеност за извршување на активности на здравствена заштита на животните. Работата во смени и постојаната подготвеност се организираат со цел да се обезбеди ветеринарна прва помош.

2) Ветеринарните работници не смеат да одбијат неопходна ветеринарно-медицинска помош во итни случаи, или да ги прекинат медицинскиот третман на болни животни и обезбедување на неопходни количества на храна и вода за животните во болниците.

## **Ветеринарна служба на одгледувалиште**

### **Член 44**

1) Правните и физичките лица кои се занимаваат со одгледување на животни чии производи и сировини ги пласираат на пазарот за јавна потрошувачка, се должни да обезбедат здравствена заштита на нивните животни преку ветеринарна служба на одгледувалиштето, или со договор со ветеринарна амбуланта, клиника и болница.

2) Ветеринарна служба на одгледувалиште може да биде одобрена од надлежниот орган доколку:

- има вработено најмалку еден доктор по ветеринарна медицина со лиценца за работа и

- има соодветни простории и неопходна опрема и инструменти за вршење на активности според видот на животните што ги одгледува.

3) Ветеринарната служба на одгледувалиштето не смее да врши активности од ветеринарна дејност врз животни кои не се во сопственост на правното, односно физичкото лице кое ја формирало ветеринарната служба на одгледувалиште.

4) Министерот за земјоделство, шумарство и водостопанство поблиску ги пропишува условите од ставот (2) на овој член.

### **Информационен систем**

#### **Член 45**

1) Надлежниот орган е должен да собира, чува и анализира податоци за здравствената заштита на животните, ветеринарното јавно здравство и административни податоци кои произлегуваат од неговите активности и податоци од други лица вклучени во активностите од областа на здравствена заштита на животните и ветеринарното јавно здравство.

2) Ветеринарните амбуланти, ветеринарните клиники и ветеринарните болници, ветеринарните лаборатории, научно-истражувачките и високообразовните институции кои работат во областа на здравствена заштита на животните се должни да собираат податоци и водат евиденција за болести кај животните, за нивните активности во форма одобрена од надлежниот орган и да ги достават преку системот за известување на начин утврден од надлежниот орган.

3) Надлежниот орган воспоставува и одржува ветеринарен информационен систем кој може да се интегрира со други информациски системи.

4) Министерот за земјоделство, шумарство и водостопанство поблиску го пропишува начинот на воспоставување и одржување за ветеринарниот информационен систем.

## **Оддел IX**

### **Начела на сертификација**

#### **Стручност на службено лице кое издава сертификати**

#### **Член 46**

1) Надлежниот орган ги презема сите мерки, службеното лице задолжено за издавање на сертификати да има задоволително познавање на прописите од областа на ветеринарното здравство, во врска со животните и производите од животинско потекло за кои треба да се издаде сертификатот, правилата кои треба да се следат при пополнување и издавање на сертификатите и доколку е потребно за природата и обемот на условите, тестовите и прегледите кои треба да бидат извршени пред издавањето на сертификатот.

2) Службеното лице смее да издаде сертификат само за податоци за кои има лично сознание или кои можат со сигурност да бидат потврдени од него.

3) Службеното лице не смее да потпишува празни или некомплетни сертификати или сертификати за животни или производи кои не биле прегледани од негова страна и без негова контрола. За сертификат кој се издава врз основа на друг сертификат или потврда, службеното лице треба да го поседува претходно потпишаниот документ.

4) Одредбите од овој член не го спречуваат официјалниот ветеринар да го потпише сертификатот доколку податоците се потврдени врз основа на ставовите (1), (2) и (3) од овој член од лице овластено од надлежниот орган кога постапува под контрола на официјален ветеринар.

## **Веродостојност на сертификатот**

### **Член 47**

1) Надлежниот орган ги презема сите неопходни мерки со цел да обезбеди веродостојност на сертификатот. Надлежниот орган ги презема сите неопходни мерки, официјалните ветеринари кои издаваат сертификати да:

1. имаат положба која ја потврдува нивната непристрасност и да немаат директен економски интерес за животните или производите за кои се издава сертификатот, односно за одгледувалиштата или објектите од кои тие потекнуваат и

2. е потполно свесен за значењето на содржината на секој сертификат кој го потпишува.

2) Сертификатот се состои од единствен лист, или од неколку неделиви листови и:

- има единствен сериски број;
- има оригинален потпис на официјалниот ветеринар кој го издава сертификатот, со големи букви на неговото име и звање, и оригинален печат на надлежниот орган кој го издава сертификатот. Потписот и печатот се во различна боја од бојата на отпечатениот текст во сертификатот;

- датумот на издавањето е ист со датумот на натовар;

- адресиран е на, единствен примач на пратка;

- целосно и точно е пополнет;

- нема дополнителни промени, освен оние потврдени со потпис од страна на официјалниот ветеринар кој го издал, а неприменливите делови ќе се прецртаат и заверат со потпис од страна на официјалниот ветеринар и

- се однесува за една пратка.

3) Сертификатот се издава во форма и со содржина согласно образецот за посебните видови пратки согласно со прописот од членот 77 став (4) на овој закон.

4) Сертификатот се изготвува на македонски јазик, на англиски и каде што е неопходно, на еден од официјалните јазици во земјата на крајната дестинација.

5) Надлежниот орган обезбедува услови со цел да го поврзе сертификатот со службеното лице кое го издало и обезбедува, копиите од сите издадени сертификати, да се чуваат во период од најмалку пет години.

## **Заштита од лажни сертификати**

### **Член 48**

1) Министерот ќе воведи контролни мерки неопходни да се спречи издавањето на лажни или недоследни сертификати и употреба на такви сертификати врз основа на прописите од областа на ветеринарното здравство.

2) Независно од изречените казни и санкции, надлежниот орган спроведува испитувања или проверки и презема соодветни мерки на секој случај на лажен или погрешен сертификат за кои има сознание.

3) Надлежниот орган може времено да го суспендира од должност службеното лице кое го издало сертификатот од ставот (2) на овој член, до завршувањето на испитувањето.

4) Ако со испитувањето се утврди дека:

- службеното лице кое го издало сертификатот свесно издало лажен сертификат, надлежниот орган ги презема сите неопходни мерки за да спречи тоа лице да го повтори истиот прекршок и

- при лажна употреба или измена на сертификат, надлежниот орган ги презема сите неопходни мерки да обезбеди дека физичкото или правното лице нема да го

повтори прекршокот. Таквите мерки можат да вклучат не издавање на сертификат на физичкото или правното лице кое го направило прекршокот.

### **ГЛАВА III**

## **КОНТРОЛА И СУЗБИВАЊЕ НА БОЛЕСТИТЕ КАЈ ЖИВОТНИТЕ**

### **Оддел I**

#### **Општи одредби**

#### **Болести кои задолжително се пријавуваат**

##### **Член 49**

1) Министерот за земјоделство, шумарство и водостопанство донесува листа на болести кај животните кои задолжително се пријавуваат и пропишува општи мерки за борба против нив.

2) Во зависност од нивното влијание врз јавното здравство, здравствениот статус на животните и прометот, болестите наведени во ставот (1) од овој член се поделени во три категории, и тоа:

а) болести од листата на Светската организација за здравствена заштита на животните - ОИЕ кои се предмет на планирање на итни мерки, а се смета дека се од посебно значење за јавното здравство, здравствениот статус на животните и прометот, поради вирулентноста на предизвикувачот, потенцијалот за брзо ширење на големи подрачја и надвор од границите на државата и сериозното социјално и економско влијание;

б) болести од листата на Светската организација за здравствена заштита на животните - ОИЕ кои се сметаат дека се од особено значење и приоритет за Република Македонија, се предмет на посебни програми за надзор и/или контрола, предвидени со годишната наредба за здравствена заштита на животните или повеќегодишните програми кои се спроведуваат на целата територија на државата или на дел од неа и

в) болести од листата на Светската организација за здравствена заштита на животните - ОИЕ кои не предизвикуваат значителни загуби или се последица од начинот и практиката на чување, размножување, одгледување и исхрана на животните.

3) Во зависност од категоријата на болеста:

а) мерките за контрола и заштита од болестите наведени во ставот (2) точка а) од овој член ги спроведува надлежниот орган и сите трошоци кои настануваат при поставувањето дијагноза, спроведувањето на мерките за сузбивање и искоренување или превенција, сите директни загуби за сопствениците на животни настанати како резултат на спроведувањето на овие мерки се на товар на Буџетот на Република Македонија и се надоместуваат според пазарната вредност;

б) мерките за заштита и контрола на болестите наведени во ставот (2) точка б) од овој член, ги спроведува надлежниот орган и:

- директните загуби на сопствениците на животните настанати како резултат на убивање или колење на животните, или уништувањето на производите, се надоместуваат од Буџетот на Република Македонија по пазарна вредност и

- трошоците кои се настанати при поставувањето дијагноза и спроведувањето на мерките за сузбивање и искоренување или превенцијана болестите, се натовар на Буџетот на Република Македонија во износ кој може да биде до 100% и

в) превенција и/или сузбивање и искоренување на болести од ставот (2) точка в) на овој член се врши во согласност со техничките инструкции и упатства дадени од надлежниот орган. Трошоците за поставување дијагноза се на товар на Буџетот на Република Македонија во износ кој може да биде до 100%. Мерките за сузбивање и искоренување или превенција, како и сите директни или индиректни загуби кои настанале како резултат на тие болести, се на товар на сопствениците на животните.

4) Министерот за земјоделство, шумарство и водостопанство ги пропишува начинот и постапката за пријавување на болестите кои задолжително се пријавуваат, мерките кои треба да се преземат, како и висината на трошоците.

## **Обврска за пријавување и ставање во изолација**

### **Член 50**

1) Доколку постои појава на жариште на болест која задолжително се пријавува, или постојат знаци кои упатуваат на сомневање за појава на ваква болест, заболеното односно сомнително животно треба да биде изолирано и веднаш да биде известен надлежниот орган директно или преку ветеринарните амбуланти, клиници или болници кои имаат решение за овластување за вршење на активностите од членот 26 став (2) на овој закон, во таа епизоотиолошка единица.

2) Обврската за известување на надлежниот орган ја имаат:

1. сопствениците на животни, или лица одговорни за животните;
2. превозници, трговци, возачи, чувари и лица одговорни или вработени во собирен центар, контролни места, трговски објекти, како и работници во кланици;
3. докторите по ветеринарна медицина и другите стручни лица кои во вршењето на нивните секојдневни активности работат или доаѓаат во контакт со животни и
4. органите на општината, јавни претпријатија и установи или други органи и организации, асоцијации, ловџии, риболовци и други лица кои имаат сознанија за здравствената состојба на животните од области на нивна надлежност или активност.

3) Обврската за ставање на болните или сомнителните животни во изолација ја има сопственикот на животните или лицето одговорно за животните.

## **Испитување на појава на жариште на болест кај животните**

### **Член 51**

1) Во случај кога на надлежниот орган ќе му биде пријавена појава на жариште на болест или сомневање за појава на жариште на болест која задолжително се пријавува, официјалниот ветеринар без одлагање ќе изврши испитување за природата, карактеристиките и причината за појава на болеста или сомневањето за појава на болест и по извршеното испитување ќе нареди мерки во согласност со членовите 54 и 55 од овој закон.

2) При испитувањето на појава на жариште на болест или сомневање на појава на болест, официјалниот ветеринар ќе го стави одгледувалиштето под службен надзор и ќе:

1. нареди мерки за да спречи натамошно ширење на болеста, времено издвојување и изолирање на болните или сомнителни животни и нивните производи. Доколку постои опасност од ширење на болеста на другите животни во одгледувалиштето, овие мерки може да се применат на целото одгледувалиште;

2. нареди спроведување на мерки за испитување на природата на болеста, земање на мостри за лабораториско испитување во Националната референтна лабораторија и убивање на болните или сомнителните животни заради вршење на

патоанатомски преглед и

3. изврши првично епидемиолошко испитување заради утврдување на потеклото, веројатното време на инфекција и начинот на кој е пренесена болеста, како и евентуалното натамошно ширење на болеста.

3) Издадените наредби и сите преземени мерки наведени во ставот (2) од овој член, во писмена форма, ќе бидат доставени до одговорното лице за животните.

4) Конечна потврда, за појава на жариште на болест кај животните, може да биде направена само од страна на надлежниот орган врз основа на позитивни резултати од лабораториско испитување спроведено во Националната референтна лабораторија, освен во случај на секундарна појава на болест кога постои поврзаност со потврдена појава на жариште и/или клиничките знаци кои наведуваат на утврдената болест.

## **Центри за контрола на болести и планови за итни мерки**

### **Член 52**

1) Во случај на појава на жариште на болест која е предмет на планирање на итни мерки, министерот ќе го активира центарот за контрола на болеста утврден со планот за итни мерки, кој ќе врши надзор и координира мерки за контрола и искоренување на болеста и ќе обезбеди финансиски средства и други неопходни средства потребни за борба против болеста.

2) Надлежниот орган ќе подготви планови за итни мерки, со кои ќе се пропишат мерките со кои ќе се одржува високо ниво на приправност за борба против болестите кои се предмет на плановите за итни мерки, како и за заштита на животната средина.

3) Со плановите за итни мерки треба да се пропише особено:

1. ланецот на наредби кој ќе гарантира брз и ефективен процес на донесување на одлуки за борба со болеста;

2. составот, компетентноста и работните задачи на центарот за контрола на болести;

3. експертска група која му помага на надлежниот орган во одржувањето на високо ниво на стручност и приправност во услови кога болеста не е појавена, како и експертска помош на надлежниот орган во случај на појава на болеста;

4. соодветни средства за да се обезбеди брзо и ефикасно спроведување на мерките, персоналот, опремата и лабораторискиот капацитет;

5. ажуриран прирачник за секоја поединечна болест, во кој на разбирлив и практичен начин детално се опишани сите активности, мерки, процедури, инструкции и контролни мерки кои ќе се применат при појава на жариште на болест;

6. подготовки за итна вакцинација и

7. организирање на редовни обуки во службата и кампањи за информирање на јавноста.

4) При подготовка на плановите за итни мерки треба да се земат предвид средствата потребни за контрола на голем број на жаришта појавени во кратко време и причинети од повеќе антигено различни серотипови или видови, како и во случај на намерно предизвикување на болест која е предмет на плановите за итни мерки.

5) Третирањето и масовното отстранување на мршите од животни и нуспроизводи од животинско потекло ќе биде на начин кој нема да го загрози здравјето на луѓето, при што ќе се спроведуваат мерки кои нема да предизвикуваат штета на животната средина која може да се избегне и се со минимален ризик за загадување на почвата, воздухот, површинските и подземните води, растенијата и животните, нема да предизвикуваат непотребна бучава или непријатна миризба и нема да предизвикуваат несакани последици на природата или заштитените подрачја.

6) Надлежниот орган соодветно ја информира јавноста и обезбедува соработка во спроведувањето на контролните и заштитните мерки против болеста на локално и национално ниво.

7) Доколку мерките за борба против болест која е предмет на итни мерки не се пропишани во планот за итни мерки, министерот ќе даде посебни инструкции за ефикасна борба против таа болест.

8) Министерот за земјоделство, шумарство и водостопанство ќе ги пропише болестите кои се предмет на планирање на итни мерки и ќе ги донесе плановите за итни мерки за тие болести.

## **Службен надзор**

### **Член 53**

1) Во случај на сомневање или потврда на појава на болест кај животните која задолжително се пријавува, официјалниот ветеринар ги става под службен надзор: одгледувалиштата, пазарите за животни, изложбите за животни, саемите или други манифестации, трговците со животни, превозниците, местата за собирање на животни и објектите за колење, фабриките за храна и објектите за производство и преработка.

2) Службениот надзор може да се однесува и на кучиња, мачки и други животински видови кои не се приемливи на појавената болест, животни од зоолошки градини, ветеринарни болници и други објекти и друштва од кои може да се појави опасност од болест кај животните.

## **Оддел II**

### **Контролни и заштитни мерки од болести**

#### **Контролни мерки**

### **Член 54**

1) Мерките за контрола на болеста се спроведуваат кога е потврдено жариштето на болеста во согласност со членот 51 од овој закон, и се применуваат на заразеното одгледувалиште или објект заради контрола и евентуално искоренување на болеста.

2) По потврдата на жариштето одгледувалиштето се става под службен надзор и се преземаат следниве мерки:

1. попис и идентификација на приемливите и неприемливите животни кои се наоѓаат во одгледувалиштето и попис на производите кои се наоѓаат во објектот;

2. водење на евиденција за движењата во или од одгледувалиштето или објектот на начин одреден од надлежниот орган;

3. земање на мостри за лабораториски испитувања;

4. ограничување на движењето или карантинирање на приемливите или неприемливите животни кои се присутни во одгледувалиштето;

5. ограничување на движење или контрола на пристапот на лица и/или возила;

6. третираше на животните;

7. контрола и забрана на размножување и вештачко осеменување;

8. убивање и нештетно отстранување или колење на животните кои се наоѓаат во одгледувалиштето заради контрола на болеста или нивна благосостојба;

9. вакцинација на животните кои се наоѓаат во одгледувалиштето;

10. уништување или преработка на производи, нуспроизводи од животинско потекло, храна или предмети кои се наоѓаат во објектот;

11. отстранување на животинските мрши, производи, животинските нуспроизводи, храна, предмети, течно и цврсто ѓубре кои се наоѓаат во објектот;

12. чистење и дезинфекција или контрола на штетници или вектори, во просториите, објектите, на опремата и возилата и

13. епидемиолошко испитување со цел да се одреди изворот на инфекцијата, начинот на пренесување и веројатниот датум на инфекција, како и можноста за евентуално ширење на инфекцијата, следење на тие животни, производи или нуспроизводи од животинско потекло и храна и нивно уништување, преработка или дезинфекција.

3) Официјалниот ветеринар определува една или повеќе мерки од ставот (2) на овој член со решение.

4) Во случај на појава на болест која е предмет на плановите за итни мерки, мерките ги определува директорот, во зависност од епидемиолошките прилики.

## **Заштитни мерки**

### **Член 55**

1) Заштитните мерки се применуваат при сомневање или потврдена појава на болеста и се спроведуваат заради спречување или ограничување на ширењето на болеста. Во случај на сомневање на појава на болеста, мерките ќе се спроведуваат во одгледувалиштата или објектите каде што постои сомнеж за појава на болеста, додека во случај на потврдена појава на болеста, мерките ќе се спроведуваат во одгледувалиштата или објектите кои се загрозувани од ширење на инфекцијата.

2) Заради спречување или ограничување на ширењето на болеста, надлежниот орган ќе воспостави заштитни зони и зони под надзор, со радиус кој ќе зависи од природата, моменталното ширење и опасноста од ширење на болеста. Во заштитните зони и зоните под надзор ќе се применат следниве мерки:

1. ставање под службен ветеринарен надзор;

2. забрана или ограничување на движење на приемчиви или неприемчиви животни, во рамките или надвор од заштитните зони или зоните на надзор;

3. забрана или ограничување на прометот на производи од животинско потекло, нуспроизводи од животинско потекло, добиточна храна, предмети, цврсто или течно ѓубре, во рамките или надвор од заштитните зони или зоните на надзор;

4. изолација и затворање на животните во одгледувалиштата;

5. забрана за колење;

6. забрана за лов на животни или засилен отстрел;

7. затворање или контрола на саеми, пазари, изложби и други активности кои вклучуваат собирање на приемчиви или неприемчиви животни;

8. попис и идентификација на приемчиви или не приемчиви животни кои се наоѓаат во одгледувалиштето и попис на производите кои се наоѓаат во објектите;

9. убивање или колење на животни заради нивна благосостојба;

10. водење на евиденција за движењето во или од одгледувалиштето или објектите на начин одреден од страна на надлежниот орган;

11. ограничување на движење или контрола на пристап на лица и/или возила;

12. забрана или контрола на вештачко осеменување;

13. вршење на клинички прегледи;

14. земање на мостри за лабораториско испитување;

15. вакцинација или други превентивни третмани на животни;



16. чистење и дезинфекција или контрола на штетници или вектори, во просториите, објектите, на опремата и возилата и

17. епидемиолошко испитување со цел да се одреди изворот на инфекцијата, начинот на пренесување и веројатниот датум на инфекцијата, како и можноста за евентуално ширење на инфекцијата, следење на тие животни, производи или нуспроизводи од животинско потекло и храна и нивно уништување, преработка или дезинфекција.

3) Мерките наведени во ставот (2) на овој член можат да се применуваат како безбедносни и временски мерки, во случај на сомневање или потврда на појава на жариште на болест во соседна земја и во близина на границата на Република Македонија.

4) Официјалниот ветеринар определува една или повеќе мерки од ставот (2) на овој член со решение.

5) Во случај на појава на болест која е предмет на плановите за итни мерки, како и за мерките кои се однесуваат на територијата на Република Македонија, мерките ги определува директорот, во зависност од епидемиолошките прилики.

### **Дополнителни мерки**

#### **Член 56**

1) При примена на мерките од членовите 54 и 55 на овој закон треба да се преземат сите мерки на претпазливост со цел да се избегнат неповолни ефекти кон животната средина.

2) Дополнителните мерки за заштита на животната средина кои се однесуваат на отстранување на мрштите, производите, животинските нуспроизводи и предмети кои можат да бидат преносители на инфективните агенси, треба да обезбедат:

- соодветно чување, третирање и нештетно отстранување на повисани животни, нуспроизводи од животинско потекло и храна;
- санитација на цврсто и течна гудре и отпадни води;
- применување на хигиенски мерки и процедури во одгледувалиштата или објектите и нивната околина и
- спречување на загадување на површински или подземни води.

3) При реализација на мерките од ставот (2) на овој член, надлежниот орган соработува и ги координира активностите со надлежните органи и институции.

4) Министерот за земјоделство, шумарство и водостопанство ги пропишува поблиските услови и начинот на спроведување на дополнителните мерки.

### **Оддел III**

#### **Организација на државните активности во областите на здравствена заштита на животните и ветеринарното јавно здравство**

#### **Повеќегодишни програми, годишни програми и годишни наредби за здравствена заштита на животните и за јавно ветеринарно здравство**

#### **Член 57**

1) Најдоцна до 31 декември секоја година, министерот за земјоделство, шумарство и водостопанство донесува:

- годишна наредба за здравствена заштита на животните со која се наредува

спроведување на мерки за заштита на животните од одделни заразни болести, како и периодот за извршување на тие мерки во наредната година и

- годишна наредба за ветеринарно јавно здравство за извршување на ветеринарните мерки и контроли за заштита на јавното здравство од контаминенти или резидуи кои се пренесуваат од животни или производи од животинско потекло и го определува периодот за извршување на тие мерки за наредната година.

2) Владата на Република Македонија донесува повеќегодишни програми за сузбивање и искоренување на одредени болести од посебна важност за Република Македонија, за период до пет години.

3) За извршување на мерките од ставовите (1) и (2) на овој член, Владата на Република Македонија донесува годишна програма за користење на средства за здравствена заштита на животните и годишна програма за користење на средства за Јавно ветеринарно здравство, согласно со членот 97 од овој закон.

4) Директорот го координира и врши надзор врз спроведувањето на годишната наредба за здравствена заштита на животните, годишната наредба за ветеринарно јавно здравство и за повеќегодишните програми. Директорот одлучува за користење на средствата од одобриениот буџет, ги определува приоритетите при распределбата на средства за неопходни активности за што ги утврдува задачите на вработените и потребните средства за нивно извршување.

5) До 31 март во тековната година директорот му поднесува на министерот годишен извештај за извршената работа во поглед на техничките и финансиските резултати за претходната календарска година.

## **ГЛАВА IV**

### **Услови за ставање во промет на животни, производи и нуспроизводи од животинско потекло**

#### **Оддел I**

#### **Преглед на живи животни на местото на потекло**

#### **Услови за ставање во промет на живи животни**

#### **Член 58**

1) Ставањето во промет на живи животни е дозволено, доколку:

1. ги задоволуваат условите за посебните видови на животни и нивна намена согласно со прописите од областа на ветеринарното здравство;

2. потекнуваат од одгледувалишта кои се под редовна ветеринарна контрола;

3. се идентификувани и регистрирани во согласност со прописите од областа на ветеринарното здравство на начин што овозможува следливост на одгледувалиштето на потекло или привремен престој;

4. при превоз се придружени со ветеринарен сертификат и/или друг документ кои се предвидени со прописите од областа на ветеринарното здравство и

5. приемчивите животни, не потекнуваат:

- од одгледувалишта, подрачја или региони кои се предмет на забрана во согласност со прописите од областа на ветеринарното здравство заради сомневање на жариште на болест или појава на болест кај животните и

- од одгледувалишта кои не обезбедуваат дополнителни гаранции во случаи

кога тие се наменети за одгледувалишта сместени во слободна зона согласно со членот 65 од овој закон.

2) Кога за време на превозот има повеќе места на дестинација, животните мора да бидат групирани заедно во толку пратки колку што има места на дестинација. Секоја пратка мора да биде придружена со ветеринарно-здравствен сертификат и/или други документи.

3) Живи животни кои се определени со национални програми за искоренување на болести не смеат да бидат ставени во промет.

4) Министерот за земјоделство, шумарство и водостопанство поблиску ги пропишува условите за ставање во промет за одделни видови на животни и нивната намена.

## **Контрола на живи животни на место на потекло**

### **Член 59**

1) Надлежниот орган на местото на потекло ќе преземе мерки за да обезбеди дека:

- одгледувачите на животни ги спроведуваат прописите од областа на ветеринарното здравство во сите фази на производство и ставање во промет и  
- животните се превезуваат во соодветни средства за превоз кои ги задоволуваат пропишаните услови во согласност со прописите од областа на ветеринарното здравство.

2) Официјалниот ветеринар, односно овластениот ветеринар на местото на потекло кој го издава ветеринарно-здравствениот сертификат или другиот документ кои ги придружуваат животните треба да испрати податоци кои се однесуваат на пратката до надлежниот орган и до официјалниот ветеринар, односно овластениот ветеринар на местото на дестинација. Податоците се испраќаат на денот кога тие биле издадени, по електронски пат или на друг начин на комуникација.

3) Надлежниот орган презема соодветни мерки за да се санкционираат сите прекршоци на прописите од областа на ветеринарното здравство сторени од физичко или правно лице и кога ќе утврди дека сертификатите, документите или идентификационите ознаки не одговараат на статусот на животните или на нивните одгледувалишта на потекло.

## **Оддел II**

### **Преглед на живи животни по пристигнување на местото на дестинација**

### **Вршење на преглед на местото на дестинација**

### **Член 60**

1) Надлежниот орган на местото на дестинација ги применува следниве мерки:

1. по случаен избор и подеднаков третман врши ветеринарни прегледи на лице место, вклучително и земање на мостри, за да утврди дека пратката е во согласност со условите од членот 58 на овој закон;

2. кога постои сомневање за неусогласеност на пратката со одредбите од членот 49 на овој закон, можат да се спроведат дополнителни прегледи за време на превозот, вклучувајќи ги и прегледите за усогласеност на превозните средства со прописите од областа на ветеринарното здравство и

3. кога животните се наменети за:

- одобрен добиточен пазар или собирен центар - надлежниот орган по случаен

избор и подеднаков третман мора да изврши контрола на ветеринарно-здравствените сертификати или документите кои ги придружуваат животните за да утврди дека животните ги исполнуваат наведените услови. Одговорното лице нема да дозволи влез на животни кои не ги исполнуваат условите од членот 58 став (1) на овој закон;

- кланици - официјалниот ветеринар ќе обезбеди дека се заклани само животните кои ги исполнуваат условите од членот 58 став (1) на овој закон врз основа на ветеринарно-здравствен сертификат и други придружни документи. Одговорното лице за кланицата е одговорно за животните за колење кои не ги исполнуваат условите од членот 58 став (1) точки 3 и 4 на овој закон;

- за регистриран трговец кој ги разделува пратките или за секој објект кој не е под постојан надзор - надлежниот орган ќе го смета одговорното лице за примач на животните и на него ќе се однесуваат условите од алинеја 5 на овој став;

- за одгледувалиштата или собирните центри каде што пратката делумно е растоварена за време на превоз, секое животно или група на животни мора да биде придружена, согласно со членот 58 став (2) од овој закон со оригинал на ветеринарно-здравствен сертификат или придружен документ се додека не пристигне до примачот наведен во нив и

- примачите на пратка наведени во алинеите 3 и 4 на овој став мораат, пред пратката да биде разделена и ставена во промет, да проверат дали идентификационите ознаки, здравствените сертификати или документите наведени во членот 58 став (1) точки 3 и 4 од овој закон ја придружуваат пратката, да го известат надлежниот орган за секоја неправилност или аномалија и да ги изолираат испитуваните животни додека надлежниот орган не донесе одлука која ќе се однесува на нив.

2) Сите примачи на пратки се должни да ги чуваат ветеринарно-здравствените Сертификати или документите кои ги придружуваат животните во период од три години и истите да му ги дадат на увид на надлежниот орган доколку ги побара.

3) Министерот за земјоделство, шумарство и водостопанство поблиску ги пропишува условите од ставот (1) точка 3 алинеи 3 и 4 на овој член.

### **Карантин за животни на место на дестинација**

#### **Член 61**

1) Доколку прописите од областа на ветеринарното здравство условуваат животните да бидат ставени во карантин, истиот може да се спроведе на одгледувалиштето на дестинација.

2) Ако на одгледувалиштето на дестинација не постојат услови за спроведување на карантин, карантинот ќе се спроведе во карантински објект кој ќе се смета како место на дестинација на пратката.

3) Министерот за земјоделство, шумарство и водостопанство поблиску ги пропишува техничко-технолошките услови и постапката за одобрување на карантинот.

### **Последователни прегледи на место на дестинација**

#### **Член 62**

1) Доколку, за време на прегледот спроведен на местото на дестинација на пратката или за време на превозот, надлежниот орган утврди присуство на предизвикувачи на инфективна болест или зооноза или друга причина која претставува ризик за здравјето на животните или луѓето, или дека животните доаѓаат од регион каде што има појава на епизоотска болест, ќе нареди животните или пратката на животни да бидат ставени во карантин во најблиската карантинска

станица, заклани и/или уништени.

2) По исклучок од ставот (1) на овој член, доколку животните не ги исполнуваат условите наведени во прописите од областа на ветеринарното здравство, а јавното здравство или здравствената состојба на животните тоа го дозволува, на испраќачот на пратката или на неговиот претставник може да му се даде да избере:

- чување на животните под надзор додека не се потврди усогласеност со прописите од областа на ветеринарното здравство кои се однесуваат на присуство на резидуи;

- колење на животните и

- враќање на животните или пратката во местото на потекло.

4) Сите трошоци кои произлегуваат од преземените активности од ставот (2) на овој член се на товар на примачот на пратката, неговиот претставник или на лицето одговорно за животните, како и во случај на преземање на контролни и заштитни мерки од членовите 54 и 55 на овој закон.

### **Известување за резултатите од прегледите на местото на дестинација**

#### **Член 63**

1) Во случаите наведени во членот 62 од овој закон, официјалниот, односно овластениот ветеринар на местото на дестинација без одлагање ќе го извести надлежниот орган и ќе контактира со официјалниот, односно овластениот ветеринар на местото на испорака. Официјалниот, односно овластениот ветеринар на местото на потекло ќе ги преземе сите неопходни корективни мерки и ќе го извести надлежниот орган за спроведените прегледи, донесените решенија и образложение за истите.

2) Решението за преземените мерки од ставот (1) на овој член му се доставува на испраќачот на пратката, негов претставник или лице одговорно за пратката. Против решението може да се изјави жалба до министерот. Жалбата не го одлага извршувањето на решението.

3) Трошоците за враќање на пратката, задржување или карантин на животните, или колење на животните се на товар на испраќачот на пратката, негов претставник или на лицето одговорно за пратката.

### **Оддел III**

#### **Систем за надзор**

#### **Организација и цели на системот за надзор**

#### **Член 64**

1) Министерот ги воспоставува границите на епизоотиолошките подрачја кои ги сочинуваат повеќе соседни епизоотиолошки единици. На епизоотиолошкото подрачје, надлежниот орган ќе воведо систем за надзор со кој ќе се дефинираат најмалку:

- одгледувалиштата на говеда, овци, кози и свињи;

- сопствениците или други физички или правни лица кои се одговорни за одгледувалиштето;

- официјалниот или овластениот ветеринар кои се одговорни за одгледувалиштето;

- националната референтна лабораторија или некоја друга лабораторија назначена од надлежниот орган и

- компјутерската база на податоци.

2) Во системот за надзор во епизоотиолошкото подрачје можат да бидат вклучени и официјалните или овластените ветеринари надлежни за кланици и одобрени собирни центри.

3) Главната цел на системот за надзор е да се направи поделба на одгледувалиштата врз основа на здравствениот статус и да се обезбеди редовно следење на статусот на одгледувалиштата, прибирање епидемиолошки податоци и следење на болестите со цел за усогласеност со одредбите од овој закон и други ветеринарни прописи во однос на здравствената заштита на животните, ветеринарното јавно здравство и благосостојба на животните.

4) Секој сопственик или лице одговорно за одгледувалиштето треба:

- со договор да обезбеди услуги од овластен ветеринар;

- веднаш да го повика овластениот ветеринар за одгледувалиштето кога се сомнева на појава на инфективна болест или друга болест која задолжително се пријавува;

- да го извести овластениот ветеринар за сите ново внесени животни во неговото одгледувалиште и

- доколку со прописите од областа на ветеринарното здравство е потребно, да ги изолира животните пред да ги внесе во одгледувалиштето за да му овозможи на овластениот ветеринар да ги прегледа и земе мостри за лабораториски испитувања за потврда на здравствениот статус на одгледувалиштето.

5) Надлежниот орган води евиденција за овластените ветеринари и за регистрираните одгледувалишта во епизоотиолошкото подрачје кои го сочинуваат системот за надзор. Доколку надлежниот орган утврди дека сопственикот или одговорното лице за одгледувалиштето не ги исполнуваат условите од ставот (4) на овој член, без оглед на изречените санкции, статусот на одгледувалиштето ќе биде суспендиран или повлечен.

6) Компјутерската база на податоци за системот за надзор ги содржи податоците за животните и одгледувалиштата утврдени согласно со прописите за идентификација и регистрација на животните.

7) Министерот за земјоделство, шумарство и водостопанство ги пропишува начинот и постапката на доставување на податоци и други активности кои се однесуваат на системот за надзор од страна на овластените ветеринари, лицата одговорни за одгледувалиштата или нивните сопственици и сите други учесници во системот вклучувајќи ги и одговорните лица за издавање на здравствени сертификати.

## **Воспоставување на слободни зони**

### **Член 65**

1) Со цел за заштита на животните од заразни болести, епизоотиолошките подрачја кои се вклучени во системот за надзор и кои врз основа на клиничките прегледи, епидемиолошките истражувања и извршените лабораториски испитувања се сметаат за слободни од одредена заразна болест, може да се прогласат за слободни зони од таа заразна болест.

2) Министерот за земјоделство, шумарство и водостопанство ги прогласува слободните зони врз основа на документиран предлог од директорот со кој се потврдуваат податоците во однос на:

1. природата на болеста и податоци за претходното појавување на болеста на територијата на зоната;

2. основата за задолжително пријавување и документација за резултатите од серолошките, микробиолошките, патолошките, епидемиолошките и другите

испитувања;

3. периодот во кој надзорот се спроведувал;

4. доколку е соодветно, периодот во кој вакцинацијата против болеста била забранета и географското подрачје каде што таа била забранета и

5. спроведените активности со кои се потврдува отсуството на болеста.

3) Без оглед на мерките пропишани со овој закон, внесувањето во слободните зони на приемливи животни и производи од животинско потекло кои потекнуваат од одгледувадишта кои немаат еднаков здравствен статус може да биде забрането, ограничено или да подлежи на дополнителни гаранции.

4) Дополнителните гаранции наведени во ставот (3) од овој член ќе бидат одредени од страна на надлежниот орган, врз основа на процена на ризикот со цел да не се загрози статусот на слободната зона.

#### **Оддел IV**

### **Преглед на производи и нуспроизводи од животинско потекло на местото на потекло**

#### **Услови за ставање во промет на производи и нуспроизводи од животинско потекло**

##### **Член 66**

1) Надлежниот орган ги презема сите неопходни мерки, производите и нуспроизводите од животинско потекло да бидат набавени, контролирани, означени и етикетирани во согласност со прописите од областа на ветеринарното здравство и да бидат придружени до крајната дестинација со ветеринарно-здравствен сертификат или друг документ согласно со тие прописи. Сопствениците или другите одговорни лица за објектите на местото на потекло се должни да ги преземат сите неопходни мерки при вршење на редовна внатрешна контрола со цел таквите производи и нуспроизводи од животинско потекло да ги задоволуваат пропишаните ветеринарни барања.

2) Доколку постои сомневање дека условите не се исполнети, надлежниот орган ќе спроведе дополнителни контроли и доколку истото се потврди, ќе преземе соодветни мерки, кои можат да вклучат повлекување на одобрението на објектот издадено согласно со членот 71 од овој закон.

3) Доколку при превоз има неколку места на дестинација, производите мораат да бидат групирани во толку пратки колку што има места на дестинација. Секоја пратка мора да биде придружена со документи наведени во ставот (1) од овој член.

#### **Контрола на производи и нуспроизводи од животинско потекло на местото на потекло**

##### **Член 67**

1) Надлежниот орган на местото на потекло треба да ги преземе сите неопходни мерки за да обезбеди одговорното лице да постапува согласно со ветеринарните барања во сите фази на производство, складирање, промет и превоз на производите и нуспроизводите од животинско потекло. Производите и нуспроизводите од животинско потекло нема да бидат извезени доколку не ги исполнуваат условите за ставање во промет.

2) Надлежниот орган на местото на потекло презема соодветни управни мерки или санкции за секое прекршување на прописите од областа на ветеринарното здравство од страна на физичко или правно лице, посебно каде што е утврдено дека

сертификатите или документите не одговараат на фактичката состојба на производите или дека идентификационата ознака била ставена на производи кои не се во согласност со тие прописи.

## **Оддел V**

### **Преглед на производи и нуспроизводи од животинско потекло при пристигнувањето на местото на дестинација**

#### **Организација на прегледи на место на дестинација**

##### **Член 68**

- 1) На местото на дестинација надлежниот орган ги спроведува следниве мерки:
  1. со еднаков третман врши ветеринарни прегледи на лице место, вклучително и земање мостри, за да утврди дали пратката е во согласност со условите наведени во прописите од областа на ветеринарното здравство. Кога постои сомневање за сторен прекршок, можат да се спроведат дополнителни прегледи за време на превозот, вклучувајќи прегледи кои се однесуваат на средствата за превоз и нивната усогласеност со важечките прописи и
  2. кога производите се наменети за:
    - објекти, официјалниот ветеринар или овластениот ветеринар кој е одговорен, ќе ги преземе сите неопходни мерки, само оние производи или нуспроизводи од животинско потекло кои ги исполнуваат барањата од прописите од областа на ветеринарното здравство во однос на означувањето и придружната документација да бидат наменети за тој објект,
    - за трговско друштво кое ги раситнува пратките, трговски друштва со многу подружници и секој објект кој не е предмет на постојан ветеринарен надзор, пред пратката да биде раситнета или ставена во промет, одговорното лице мора да провери дека таа ги има наведените ознаки, сертификати, или документи и да го извести надлежниот орган за секоја неправилност или аномалија и
    - за други примачи на пратки, посебно кога пратката делумно е растоварена за време на превозот, пратката мора да биде придружена со оригиналниот сертификат или друг придружен документ до крајната дестинација.

#### **Последователни прегледи на местото на дестинација**

##### **Член 69**

- 1) Доколку, за време на прегледите спроведени на местото на дестинација на пратката или за време на превозот, надлежниот орган утврди:
  1. присуство на причинители за појава на инфективна болест или зооноза која претставува ризик за здравјето на животните или луѓето или дека производите или нуспроизводите од животинско потекло доаѓаат од заразено подрачје, наредува уништување на пратката или нејзина обработка, во согласност со прописите од областа на ветеринарното здравство. Можат да се применат контролни и заштитни мерки од членовите 54 и 55 на овој закон и
  2. дека, производите и нуспроизводите од животинско потекло, без оглед на точката 1 од овој став, не ги исполнуваат условите наведени во прописите од областа на ветеринарното здравство и доколку јавното здравство или



здравствената состојба на животните дозволуваат, може да му дозволи на испраќачот на пратката или на неговиот претставник да избере:

- чување на производите или животинските нуспроизводи под надзор додека не се потврди усогласеност со прописите од областа на ветеринарното здравство;

- обработка на производите во согласност со прописите од областа на ветеринарното здравство;

- враќање на пратката во местото на потекло, со дозвола од надлежниот орган на местото на потекло и

- уништување на пратката.

2) Сите трошоци кои произлегуваат од ставот (1) на овој член ќе бидат на товар на испраќачот на пратката, негов претставник или на лице одговорно за производите или животинските нуспроизводи, како и во случај на примена на контролни и заштитни мерки наведени во членовите 54 и 55 од овој закон.

### **Известување за резултатите од извршениот преглед на местото на дестинација**

#### **Член 70**

1) За случаите наведени во членот 69 од овој закон, официјалниот или овластениот ветеринар на местото на дестинација веднаш го известува надлежниот орган, како и официјалниот или овластениот ветеринар на местото на испраќање, кој ги презема сите неопходни корективни мерки и го известува надлежниот орган за спроведените прегледи, донесените решенија и образложенијата за таквите решенија.

2) Решението од ставот (1) на овој член му се доставува на испраќачот на пратката, негов претставник или лице одговорно за пратката. Против решението може да се изјави жалба до министерот. Жалбата не го одлага извршувањето на решението.

3) Трошоците за задржување, обработка или уништување на пратката ќе бидат на товар на испраќачот на пратката, негов претставник или на лицето одговорно за пратката.

## **Оддел VI**

### **Издавање на одобренија**

#### **Издавање на одобрение за објекти за производство, преработка и складирање на храна од животинско потекло**

#### **Член 71**

Објектите за производство, преработка или складирање на храна од животинско потекло, мора да бидат одобрени од надлежниот орган согласно со Законот за ветеринарно јавно здравство.

### **Издавање на одобрение за трговци**

#### **Член 72**

1) Надлежниот орган ги регистрира и им издава одобрение за вршење на трговија со животни на правни и физички лица - трговци со животни, ако ги исполнуваат најмалку следниве услови:

1. во своите објекти да одобрат пристап само за животни кои се

идентификувани и кои не потекнуваат од стада кои се предмет на ограничувања во рамките на програмите за контрола и сузбивање на болести или животни за колење, кои ги исполнуваат условите пропишани во прописите од областа на ветеринарното здравство. Трговецот треба да осигури дека животните се правилно идентификувани и придружени со здравствени документи соодветни за одреден вид на животно;

2. врз основа на документите кои ги придружуваат животните или врз основа на идентификационите броеви, води евиденција или има база на податоци во која најмалку три години ги чува следниве податоци:

- име на сопственикот, потекло, дата на набавка, категорија, број и идентификација на говедата или регистарски број на одгледувалиштето од кое потекнува животното или на стадото од кое потекнуваат овците, козите или свињите кои се набавени;

- регистарски број на превозникот и/или број на дозвола на превозното средство кое ги собира и испорачува животните;

- име и адреса на купувачот и дестинацијата на животните и

- копија од план за движење и/или сериски број на ветеринарно-здравствениот сертификат и

3. кога трговецот ги чува животните, треба да обезбеди:

- одговорното лице за животните да поседува посебна обука за спроведувањето на условите од прописите од областа на ветеринарното здравство, како и за благосостојба на животните и

- доколку е неопходно, редовно спроведување на контроли и лабораториски испитувања од страна на официјалниот ветеринар и преземање на сите неопходни чекори кои се потребни да се спречи ширење на болест.

2) Надлежниот орган треба да осигури, сите простории кои ги користи трговецот при вршење на неговата дејност да бидат одобрени, да им е издаден број на одобрение и да ги исполнуваат најмалку следниве услови:

1. да бидат под контрола на официјалниот ветеринар и

2. да имаат:

- доволен број на простории, посебно за вршење на инспекција и изолација на животни во случај на избивање на заразна болест;

- постројки за растовар и ако е потребно објекти за сместување на животните во согласност со посебните стандарди за одделни видови животни, за нивно напојување и хранење и за давање на потребна терапија;

- лесно да се чистат и дезинфицираат;

- соодветно место за собирање на простирка и шталско ѓубре;

- соодветен систем за собирање на отпадни води и

- да бидат исчистени и дезинфицирани пред нивна употреба, како што е одредено од страна на официјалниот ветеринар.

3) Надлежниот орган ќе спроведе редовни инспекции за да обезбеди дека условите од ставовите (1) и (2) на овој член се исполнети и може времено да го повлече или да го укине одобрението во случај на неисполнување на условите од овој и друг закон од ветеринарната област во врска со здравствената заштита и благосостојба на животните и јавно ветеринарно здравство. Одобрението може да биде обновено кога надлежниот орган ќе смета дека трговецот целосно ги исполнува условите од овој и друг закон.

4) Министерот за земјоделство, шумарство и водостопанство поблиску ги пропишува начинот и постапката за издавање и укинување на одобрение на трговците, објектите и начинот на водење на евиденција.

## Одобрение за собирни центри

### Член 73

1) На собирните центри надлежниот орган им издава одобрение доколку ги исполнуваат следниве услови:

1. зависно од капацитетот за животни на собирниот центар, мора да има:

- посебни објекти кои се користат исклучиво за собирен центар;
- соодветни објекти за натовар, растовар и сместување на животните соодветен со посебните стандарди за одделни видови животни, за нивно напојување и хранење и за давање на потребна терапија;
- објектите мора лесно да се чистат и дезинфицираат со опрема наменета за чистење и дезинфекција на простории и камиони;
- соодветни објекти за инспекција;
- соодветни објекти за изолација;
- соодветен простор за складирање на сточна храна, простирка и шталско ѓубре и

- соодветен систем за собирање на отпадни води;

2. да вработат доволен број на персонал за спроведување на обврските;

3. да имаат соодветен канцелариски простор за официјалните ветеринари;

4. работењето на собирниот центар да е под контрола на официјален ветеринар, кој ќе обезбеди:

- пред употреба објектите да се чисти и дезинфицирани и

- за време на собирањето животните да не доаѓаат во контакт со други животни, освен со оние кои имаат ист здравствен статус и

5. приемот на животни да е дозволен само ако истите се идентификувани и ако не доаѓаат од стада кои подлежат на ограничувања или се наменети за отстранување при спроведување на програми за сузбивање на болести.

2) Кога животните се примени, официјалниот ветеринар кој врши надзор во собирниот центар ќе осигури дека тие се правилно обележани и придружени со документи или соодветни ветеринарно-здравствени сертификати за одредени видови и категории на животни.

3) Врз основа на придружните документи за животните, идентификационите броеви или други средства за идентификација, сопственикот или лицето одговорно за собирниот центар ги внесува податоците во регистер или во база на податоци и ги чува најмалку три години следниве информации:

- име на сопственикот, потекло, дата на влез и излез, број и идентификација на животното или регистрациски број на одгледувалиштето или стадото од каде што потекнуваат животните кои влегуваат во собирниот центар и нивната предложена дестинација и

- број на регистарски таблички на превозникот и број на дозволата на превозното средство кое ги испорачува и собира животните во собирниот центар.

4) Надлежниот орган издава број на одобрение на секој одобрен собирен центар. Ова одобрение може да биде ограничено за одредени видови на животни, животни наменети за одгледување и производство или животни за колење. Надлежниот орган води регистер на одобрени собирни центри, кој редовно ќе се надополнува.

5) Во поглед на ограничувања кои се однесуваат на здравствената заштита на животните и во случај на не исполнување на условите од овој член или други соодветни прописи од ветеринарната област, надлежниот орган може времено да го повлече или да го укине одобрението. Одобрението може да биде повторно издадено кога надлежниот орган ќе утврди дека собирниот центар целосно ги исполнува условите предвидени во соодветните прописи од ветеринарната област.

6) Министерот за земјоделство, шумарство и водостопанство поблиску ги пропишува начинот и постапката за издавање и укинување на одобрение на собирните центри, формата и содржината, како и начинот на водење на регистрот на одобрени собирни центри.

## **Одобрување на превозници и превозни средства**

### **Член 74**

1) Надлежниот орган издава одобрение на превозниците и превозните средства ако ги исполнуваат следниве услови:

1. превозните средства наменети за превоз на живи животни да бидат конструирани така што фекалиите, простирката или храната за животните не можат да истечат или да испаднат надвор од возилото и истото може лесно да се исчисти и дезинфицира;

2. превозните средства за производи и нуспроизводи од животинско потекло да бидат конструирани така што ќе спречат истекување или одлевање, ја одржуваат соодветната температура за соодветниот тип и категорија на производ и да можат лесно да се исчистат и дезинфицираат и

3. превозниците на живи животни мора:

- да имаат соодветни објекти за чистење и дезинфекција, вклучувајќи објекти за сместување на простирката и изметот, или да обезбедат документирана евиденција дека овие операции се извршени од трето лице одобрено од надлежниот орган и

- за секое возило кое се користи за превоз на животни, да се обезбеди регистар со следниве информации кои ќе треба да се чуваат најмалку три години, и тоа:

- место и дата на собирање на животните, име на сопственикот или име на правното лице или на одгледувалиштето или на собирниот центар каде што животните се собрани;

- место и дата на испорака, име или име на фирма, и адреса на примачот;

- видови и број на превезувани животни;

- дата и место на дезинфекција и

- детали од придружните документи (сериски број и слично).

2) Условите од ставот (1) точка 3 на овој член соодветно се применуваат и за превозникот за производи и нуспроизводи од животинско потекло.

3) Превозниците се должни да обезбедат пратката на животни, во времето од напуштањето на одгледувалиштето или собирниот центар од каде што истите потекнуваат, па се до пристигнувањето на нејзината дестинација, да не доаѓа во контакт со животни со различен здравствен статус.

4) Превозниците се должни на надлежниот орган да дадат писмена изјава за преземените активности, особено за тоа дека:

1. преземањето на сите мерки кои се потребни за исполнување на условите пропишани во прописите од областа на ветеринарното здравство, а особено во одредбите од овој член кои се однесуваат на соодветната документација што мора да ги придружува животните и

2. превозот на животни е доверен на лица кои поседуваат неопходна способност, професионално искуство и знаење.

б) Министерот за земјоделство, шумарство и водостопанство поблиску ги пропишува начинот и постапката за добивање на одобрение на превозниците и превозните средства.

## **ГЛАВА V**

### **Увоз, транзит, повторен извоз на животни, производи и предмети**

#### **Оддел I**

#### **Општи одредби**

#### **Документи кои ја придружуваат пратката**

##### **Член 75**

1) Документите кои ја придружуваат пратката при увоз мора да бидат доставени на надлежниот орган во оригинал, на македонски јазик или придружени со официјален македонски превод заверен од овластен судски преведувач. Документите кои ја придружуваат пратката при транзит на пратки мора да бидат напишани покрај другите јазици и на англиски јазик. Документите кои ја придружуваат пратката мора да се составени од единствен лист или од неколку поврзани листови.

2) Документите кои ја придружуваат пратката можат да бидат потврдени, само ако се исполнети условите наведени во документот за одредени животни или производи. Во случај кога содржината и формата содржат алтернативи, алтернативите кои не се применуваат се прецртуваат. Прецртувањето на дел од алтернативите е дозволено само ако тие содржат:

1. услови кои не се однесуваат на пратката;
2. услови кои се непотребни за одредени старосни групи и одредена цел, или
3. исклучоци одобрени од надлежниот орган.

#### **Услови кои треба да ги исполнат увозниците и превозниците**

##### **Член 76**

1) Правните и физичките лица за да вршат увоз, и/или увоз за повторен извоз на животни, производи, нуспроизводи од животинско потекло и предмети преку кои можат да се пренесат заразни болести од одредени категории за комерцијални цели, треба да бидат регистрирани од страна на надлежниот орган и да достават детален опис за категоријата на животните и производите пред да започнат со горенаведените активности. Исто така, правните и физичките лица одговорни за превозот, како и за средствата за превоз на животни, треба да имаат одобрение издадено од надлежниот орган на државата каде што е регистрирана нивната дејност.

2) Покрај обврската за водење на регистер на одгледувалишта во согласност со Законот за идентификација и регистрација на животни, правните и физичките лица од ставот (1) на овој член мораат да водат евиденција за пратките точно наведувајќи ги:

1. местото на потекло, податоците за претходниот сопственик и датумот на испраќање;
2. местото на испорака, податоци за купувачот и датумот на испорака;
3. видот и бројот на животни или категоријата и количината на производи и

4. податоците за придружниот документ за животни и производи.

3) Евиденцијата и документите кои ја придружуваат пратката од ставот (2) на овој член треба да се чуваат од страна на правните и физичките лица од ставот (1) на овој член најмалку три години. Роковите почнуваат да важат за:

- евиденција, на крајот од календарската година кога е направен последниот влез и

- документите кои ја придружуваат пратката, на крајот од календарската година кога животните или производите се примени.

4) На барање на надлежниот орган, правните и физичките лица од ставот (1) на овој член се должни да ги дадат на увид документите од ставот (3) на овој член.

5) Надлежниот орган ќе ја повлече регистрацијата на секое правно или физичко лице, кое врши увоз, и/или повторен извоз на животни или производи, ако не ги исполнуваат пропишаните услови.

6) Министерот за земјоделство, шумарство и водостопанство поблиску ги пропишува начинот и постапката за регистрацијата на физичките и правните лица кои вршат увоз, и/или повторен извоз и за превозните средства, за формата и содржината на евиденцијата која се чува и формата и содржината на документите кои ја придружуваат пратката кои се користат.

## **Оддел II**

### **Увоз**

#### **Дозвола за увоз**

##### **Член 77**

1) Увозот на животни, производи и нуспроизводи од животинско потекло може да се врши само со претходно издадена дозвола за увоз од надлежниот орган во зависност од земјата на потекло или дел од неа, објектот, ветеринарно-здравствениот сертификат или друг придружен документ.

2) Забранет е увоз на патогени материји штетни за здравјето на луѓето или животните.

3) По исклучок од ставот (2) на овој член, надлежниот орган може да одобри увоз на патогени материји, само кога патогениот материјал е наменет за научно-истражувачки, дијагностички цели и веднаш по увозот ќе биде пренесен директно во соодветните научно-истражувачки, дијагностички или образовни институции.

4) Министерот за земјоделство, шумарство и водостопанство поблиску ги пропишува начинот и постапката за увозот на животни, производи и нуспроизводи, како и содржината и формата на ветеринарно-здравствениот сертификат од ставот (1) на овој член.

#### **Увоз без дозвола**

##### **Член 78**

1) Производите и нуспроизводите од животинско потекло за кои не треба дозвола за увоз се:

1. коски, рогови, копита и папци доколку не се наменети за човечка употреба или кои се добиточна храна;

2. необработени четини, влакна, волна, пердуви и делови од пердуви доколку се цврсто спакувани или целосно суви;

3. производи од пчели;

4. ловечки трофеи и

5. обработени крзна и кожи.

### **Посебни барања за повторен увоз на пратки кои се одбиени од други држави**

#### **Член 79**

1) По исклучок од членот 77 на овој закон, производите и нуспроизводите од животинско потекло кои потекнуваат од Република Македонија, а кои биле одбиени од друга држава можат да бидат повторно увезени само, ако:

1. надлежниот орган се согласил за враќање на пратката за која издал оригинален сертификат;

2. пратката е придружена со оригинал или со официјално заверена копија на сертификатот издаден од местото на потекло, на кој надлежниот орган од другата држава ги има наведено причините за одбивање и потврди дека условите за складирање и превоз на пратката се исполнети и дека во случај на не запечатени контејнери не е извршен третман на пратката и

3. во случај на запечатени контејнери пратката е придружена со изјава од превозникот со која се потврдува дека пратката не била отворана или растоварена.

#### **Карантин**

#### **Член 80**

1) Одредени видови и категории на животни кои се увезени од одредени земји или нивни региони, можат да бидат задржани во карантински објект на надлежниот орган, или по пристигнувањето, да бидат изолирани од другите животни во одгледувалиштето на дестинација во посебен објект за изолација. За тоа време можат на одреден период, да бидат набљудувани и ако е потребно да бидат тестирани, на трошок на сопственикот.

2) Министерот за земјоделство, шумарство и водостопанство поблиску ги пропишува техничко-технолошките услови кои треба да ги исполнува карантинот, како и времетраењето на истиот, за објектите за изолација и времетраењето на истата за различни животински видови и категории, времетраењето за набљудување и за тестовите кои треба да бидат направени.

#### **Услови за увоз**

#### **Член 81**

1) Животни, производи и нуспроизводи од животинско потекло, можат да се увезат, ако:

1. потекнуваат од држава или дел од неа, дозволена за увоз за одредени видови животни или категории на производи или нуспроизводи од животинско потекло во Република Македонија;

2. производите и нуспроизводите од животинско потекло, се произведени во објект одобрен за извоз на одредена категорија производи или нуспроизводи од животинско потекло во Република Македонија и

3. се придружени со соодветен ветеринарно-здравствен сертификат или друг документ.

2) Увозот на животни, производи и нуспроизводи од животинско потекло може да биде времено забранет, или условите за увоз да бидат надополнети или изменети, со одлуки донесени од директорот, во случај на појава на заразна болест на животните или каков било инцидент во државата од каде што потекнуваат, а

кој може да претставува ризик за здравјето на животните или јавното здравство во Република Македонија

3) Министерот за земјоделство, шумарство и водостопанство објавува листи на држави и објекти. Ги пропишува содржината и формата на сертификатот или друг документ што ја придружува пратката од ставот (1) на овој член.

### **Оддел III**

#### **Контрола при увозот**

##### **Увоз преку одредени ветеринарни инспекциски места на гранични премини**

###### **Член 82**

1) Увозот на животни, производи и нуспроизводи од животинско потекло е дозволен само преку ветеринарни инспекциски места на граничните премини.

2) За вршење на увозот од ставот (1) на овој член, ветеринарните инспекциски места треба да имаат: соодветни објекти, соодветна опрема и соодветен стручен кадар потребен за вршење на ветеринарна инспекција на граничен премин.

3) Министерот за земјоделство, шумарство и водостопанство поблиску ги пропишува условите од ставот (2) на овој член.

4) Владата на Република Македонија ги определува ветеринарните инспекциски места на граничните премини.

#### **Гранична соработка**

###### **Член 83**

1) Царинските службеници се должни да ја известат ветеринарната инспекција на граничен премин за секоја пратка на животни, производи и нуспроизводи од животинско потекло кои пристигнуваат на границата и да овозможат на официјалниот ветеринар на граничен премин пристап до сите релевантни документи или електронски записи. Увоз на пратката може да биде дозволен само откако ќе бидат извршени сите ветеринарни прегледи со задоволителни резултати.

2) Министерството за внатрешни работи и Царинската управа нема да дозволат поминување на животните, производите и нуспроизводите од животинско потекло кои пристигнуваат на граничните премини ако не ги исполнуваат условите од членот 82 на овој закон.

3) Соработката меѓу органите од ставовите (1) и (2) на овој член се остварува со спогодба за соработка.

##### **Известување за пристигнување на пратка**

###### **Член 84**

1) Официјалниот ветеринар на граничен премин треба да биде известен за времето во кое се очекува да пристигнат животните, производите и нуспроизводите од животинско потекло, 24 часа однапред. Официјалниот ветеринар на граничен премин може да одобри пократок рок кога за тоа постојат оправдани причини.

2) Известувањето од ставот (1) на овој член го доставува увозникот или лицето одговорно за пратката во пишана или електронска форма.

3) Министерот за земјоделство, шумарство и водостопанство ги пропишува формата и содржината на известувањето од ставот (1) на овој член.



## **Инспекција при увозот**

### **Член 85**

1) Животните, производите и животинските нуспроизводи при увозот подлежат на проверка на документите, идентитетот и на физички преглед од страна на официјалниот ветеринар на граничниот премин.

2) Одредбите од ставот (1) на овој член се однесуваат на пратки од животинско потекло кои се внесени како личен багаж на патниците и наменети за лична употреба или некомерцијални цели, независно од нивната количина.

3) По исклучок од ставот (1) на овој член, нема да подлежат на инспекција при увоз од страна на официјалниот ветеринар на граничен премин, производите и нуспроизводите од животинско потекло кои се наведени во листата што ја донесува министерот, која се објавува во "Службен весник на Република Македонија".

4) Министерот за земјоделство, шумарство и водостопанство поблиску ги пропишува начинот на вршење на проверката и прегледот на увозот на животни, производи и нуспроизводи од животинско потекло.

## **Резултати од гранична инспекција**

### **Член 86**

1) По извршената проверка и преглед од членот 85 на овој закон официјалниот ветеринар на граничен премин изготвува записник за резултатот од извршената контрола и за тоа донесува решение.

2) Увозникот или лицето одговорно за пратката е должно да го почитува решението на официјалниот ветеринар на граничен премин.

3) Против решението од ставот (1) на овој член може да се поднесе жалба до министерот. Жалбата не го одложува извршувањето на решението.

4) Министерот за земјоделство, шумарство и водостопанство поблиску ги пропишува формата и содржината на решението од ставот (1) на овој член.

## **Одбиени пратки**

### **Член 87**

1) Кога при вршењето на проверките и прегледот од членот 85 на овој закон ќе се утврди дека пратката не ги исполнува условите за увоз, или пак се откриени неправилности, официјалниот ветеринар на граничен премин во консултации со лицето кое е одговорно за пратката ќе одлучи:

1. да ја препрати пратката надвор од територијата на Република Македонија од истиот граничен премин, користејќи ги истите превозни средства, а во случај на производи, до дестинацијата договорена со лицето одговорно за пратката во рок од најмногу 60 дена, доколку не е спротивно на барањата за здравствена заштита, благосостојба на животните, јавно здравство к резултатите од ветеринарната инспекција, или

2. да нареди натамошна обработка или употреба на пратката за цели различни од првичната намена, во објект одобрен за тоа. Преработениот производ му припаѓа на увозникот на пратката и

3. да се изврши безбедно уништување на пратката во постројка наменета за та цел, која се наоѓа најблиску до ветеринарното инспекциско место на граничниот премин, ако препраќањето е неизводливо или рокот од 60 дена е истечен, или лицето одговорно за пратката даде непосредна согласност.

2) Трошоците за враќање, уништување или употреба на пратката за други цели се на товар на увозникот или лицето одговорно за пратката.

3) Министерот за земјоделство, шумарство и водостопанство поблиску го пропишува начинот на постапување со пратките од ставот (1) на овој член.

## **Оддел IV**

### **Транзит**

#### **Услови за транзит**

##### **Член 88**

1) Транзит на животни, производи и нуспроизводи од животинско потекло низ Република Македонија е дозволен ако пратките потекнуваат од земја или нејзини региони, од кои увозот на одделни видови животни, категории на производи или нуспроизводи од животинско потекло во Република Македонија е дозволен.

2) Пратките што транзитираат низ Република Македонија подлежат на проверка на документи, идентитет и по потреба и физички преглед на влезот на граничниот премин.

3) По извршената проверка и преглед од ставот (2) на овој член, официјалниот ветеринар на граничен премин изготвува записник за резултатот од извршената контрола и за тоа донесува решение.

4) Превозникот или лицето одговорно за пратката е должно да постапува според решението на официјалниот ветеринар на граничен премин.

5) Транзитот на пратките низ територијата на Република Македонија се врши под царински надзор и мора да се заврши во рок од 30 дена од влегувањето на пратката во државата.

6) Пратките од овој член може привремено да се чуваат само во одобрени простории за привремено чување во слободни зони, слободни складови, простории за привремено чување или царински складови, и тоа:

1. физички да се разделени од производите кои се наменети за увоз и
2. со нив да се ракува онолку колку што е потребно за нивно складирање или за нивна поделба, при што пакувањето не смее да претрпи никакви промени.

7) Одредбите од членот 85 на овој закон ќе се применуваат за пратки кои транзитираат, доколку со друг пропис поинаку не е утврдено.

8) Трошоците направени за време на транзитот или при донесувањето на решенијата на официјалниот ветеринар на граничен премин, се на товар на лицето кое е одговорно за пратката без право на обесштетување од страна на Република Македонија.

9) Министерот за земјоделство, шумарство и водостопанство може да пренесе одделни работи од членот 85 на овој закон на царинските органи, во случај на транзит на домашни миленици.

10) Министерот за земјоделство, шумарство и водостопанство поблиску ги пропишува начинот и постапката за транзит, начинот и постапката на проверките и прегледот на пратките во транзит, како и формата и содржината на решението од ставот (3) на овој член.

## **Оддел V**

### **Повторен извоз**

## **Услови за повторен извоз**

### **Член 89**

1) Повторен извоз на производи и нуспроизводи од животинско потекло кои се увезуваат за повторен извоз, а кои одговараат на соодветните услови за увоз пропишани со овој закон се врши под царински надзор. Производите кои се складираат или препакуваат мора да ја напуштат земјата во рок од 30 дена, а пак производите кои подлежат на натамошна преработка или доработка во рок од 60 дена од денот на нивното пристигнување.

2) Лицето кое врши повторен извоз ќе го извести официјалниот ветеринар на граничен премин за очекуваното завршување на повторен извоз, при што 24 часа однапред, ќе ги достави документите од членот 84 на овој закон. Официјалниот ветеринар на граничен премин потврдува дека пратката која била складирана, препакувана или претрпела последователни промени, ја напуштила државата.

3) Увезената пратка или дел од неа може да се извезе доколку била складирана во одобрено складиште, под постојана контрола на надлежниот орган. На пратката не можат да бидат вршени никакви промени, освен постапката за манипулација при истовар, складирање и утовар.

4) Пратките од ставот (3) на овој член при извоз мора да бидат придружени со: копија од оригинален сертификат кој ја придружува пратката при пристигнување, сертификат кој го издава надлежниот орган во кој покрај другото, е наведено потеклото на пратката и изјава дека на пратката не е извршена никаква промена, освен постапката при манипулација.

5) Министерот за земјоделство, шумарство и водостопанство поблиску ги пропишува начинот и постапката за повторен извоз на производи и нуспроизводи од животинско потекло.

## **Оддел VI**

### **Услови за увезените животни, производи и нуспроизводи од животинско потекло**

#### **Превоз на пратки од увоз**

### **Член 90**

Увезените животни, производи и нуспроизводи од животинско потекло, придружени со документи согласно со членот 75 од овој закон, се превезуваат директно до нивната крајна дестинација.

#### **Животни наменети за колење**

### **Член 91**

1) Увезените чапункари и копитарни наменети за колење мора да се пренесат директно до објектите за колење, во рок од најмногу три дена од влезот, освен ако при увозот не е одреден пократок период од страна на надлежниот орган.

2) Увезената живина наменета за колење се пренесува директно до кланиците за живина, каде ќе биде заклана, за период од најмногу три дена по пристигнувањето.

3) Министерот за земјоделство, шумарство и водостопанство поблиску ги пропишува начинот и постапката за увоз на животните наменети за колење.

## **Увоз на домашни миленици**

### **Член 92**

1) За увозот на домашни миленици кои се придружени од сопственикот или одговорното лице, а кои не се наменети за трговија или за пренос на други лица и се најмногу до пет единки, треба да се исполнат условите од ставот (2) на овој член.

2) За увозот на домашни миленици не се применуваат одредбите од членот 81 на овој закон, а покрај дозволата од членот 77 на овој закон истите мора да ги исполнуваат следниве услови:

1. да бидат поединечно идентификувани со тетоважа, електронски или со некое друго трајно средство за идентификација;

2. да се вакцинирани или третирани против болести карактеристични за одредени видови и

3. да бидат придружени со пасош или друг официјален документ кој обезбедува доказ за спроведениот третман.

4) Увезените домашни миленици кои не ги исполнуваат условите од ставот (2) на овој член може да бидат:

1. вратени;

2. сместени во карантин каде што можат да бидат вакцинирани или третирани според упатствата на надлежниот орган и

3. успиени, без надомест на штета на сопственикот ако не можат да се вратат или сместат во карантин.

4) Министерот за земјоделство, шумарство и водостопанство поблиску ги пропишува начинот и постапката за увоз на домашни миленици.

## **Увоз на риби**

### **Член 93**

1) Увозот на живи риби вклучувајќи ги и нивните јајца и гамети не е дозволен, доколку:

1. биле предмет на одредена програма за искоренување на некоја болест, или

2. потекнуваат од фарма која е предмет на законско ограничување на движењето од ветеринарен аспект.

2) Може да биде дозволен увоз на живи риби наменети за одобрени рибници или одобрени зони, само ако потекнуваат од одобрена рибна фарма или одобрени зони.

3) Министерот за земјоделство, шумарство и водостопанство поблиску ги пропишува начинот и постапката за увоз на риби.

## **Суровини**

### **Член 94**

1) Суровините за производство на фармацевтски производи ќе бидат увезени само ако се директно пренесени во:

1. објект одобрен за комерцијално производство на фармацевтски производи, или

2. магацин или во објект за складирање, одобрен за таа намена од страна на надлежниот орган.

2) Суровините за производство на технички производи ќе бидат увезени само ако се директно пренесени во:

1. објект одобрен за комерцијално производство на технички производи, или

2. објект за складирање одобрен за таа намена од страна на надлежниот орган.

3) Суровините за производство на храна за домашни миленици ќе бидат увезени, само ако се директно пренесени до:

1. објект кој е одобрен за производство на добиточна храна за комерцијални цели со користење на соодветни суровини, или

2. објект за складирање одобрен за таа намена од страна на надлежниот орган.

5) Министерот за земјоделство, шумарство и водостопанство ги пропишува начинот и постапката за добивање на одобрение за објект, според ставовите (1), (2) и (3) од овој член.

### **Внесување на производи во складовите во слободните зони, слободните складови и царинските складови**

#### **Член 95**

1) Може да биде дозволено складирање на производи во складови во слободните зони, слободните складови, царинските складови, само во случаи кога одговорното лице однапред ќе се изјасни дека согласно со царинските прописи, пратката ќе биде пуштена во слободен промет или ќе се користи за некоја друга крајна намена и ќе се изјасни дали производите ги исполнуваат или не ги исполнуваат условите за увоз. Доколку не е наведена нивната крајна намена, производите ќе се сметаат како да се наменети за пуштање во слободен промет.

2) За да се утврди дали пратките од ставот (1) на овој член ги исполнуваат условите за увоз, официјалниот ветеринар на граничен премин врши проверка на документите, идентитет и физички преглед. Физичкиот преглед не е потребен, доколку од проверката на документите произлезе дека производите не ги исполнуваат условите за увоз.

3) Ако по спроведениот преглед од ставот (2) на овој член се утврди дека условите за увоз се исполнети, надлежниот орган и царинскиот орган на граничниот премин ќе одобрат влез во складовите во слободните зони, слободните складови и царинските складови. Овие производи ќе се сметаат како подобни за пуштање во промет од ветеринарен аспект.

4) Ако по прегледот од ставот (2) на овој член се утврди дека производите не ги исполнуваат условите за увоз, ветеринарните и царинските служби на граничниот премин, можат да одобрат влез во складовите во слободните зони, слободните складови и царинските складови, доколку се исполнети следниве услови:

1. производите не потекнуваат од трета земја која е предмет на забрана согласно со членот 81 од овој закон и

2. складовите во слободните зони, слободните складови и царинските складови да бидат одобрени од надлежниот орган, за складирање на производи.

5) Надлежниот орган, заради обезбедување на здравствената заштита на животните и јавното здравство, ќе одбие влез во царинските складови, слободните складови и слободните зони на пратки кои не ги исполнуваат

условите пропишани во прописите од областа на ветеринарното здравство.

6) За да бидат одобрени од надлежниот орган, складовите во слободните зони, слободните складови и царинските складови мораат да ги исполнуваат следниве услови:

1. да бидат одобрени согласно со општите услови пропишани во прописите од областа на ветеринарното здравство;

2. да имаат затворен простор со влезно и излезно место под постојана контрола на одговорното лице за складот. Ако складот е лоциран во слободна зона, целата слободна зона мора да биде затворена и под постојан царински надзор;

3. да водат дневна евиденција за сите пратки кои влегуваат и излегуваат од складот, со податоци за природата и количеството на производите по пратка, податоци за примачот. Овие податоци задолжително се чуваат најмалку три години;

4. да поседуваат простории за складирање и/или ладилници за одделно складирање на производи кои не се во согласност со прописите од областа на ветеринарното здравство;

5. во случај на постојни складови надлежниот орган може да одобри одделно складирање на овие пратки во исти простории, при што пратките кои не се во согласност со прописите од областа на ветеринарното здравство се чувани во заградени заклучени простори и

6. да имаат простории за лицата кои ги спроведуваат ветеринарните прегледи.

7) Надлежниот орган презема мерки:

1. за одржување на условите потребни за одобрување на складовите;

2. за спречување на складирање на производите кои не ги исполнуваат условите од прописите од областа на ветеринарното здравство во исти простории со оние кои ги исполнуваат условите од прописите од областа на ветеринарното здравство;

3. за ефективна контрола на влезот и излезот од складовите и во дозволеното време за пристап, да обезбеди надзор од ветеринарните службени лица. Производите кои не се во согласност со прописите од областа на ветеринарното здравство не смеат да ги напуштат просториите или единиците каде што се складираат, без согласност од надлежниот орган и

4. за спроведување на сите проверки неопходни да се избегнат промени, замени на производите складираани во магацинот или било каква промена во пакувањето, подготовката за пуштање во промет или преработка.

8) Пратките кои се складираат во слободните зони, слободните складови или царинските складови мора да бидат под постојан царински надзор.

9) Пратките од ставот (4) на овој член може да ја напуштат слободната зона, слободните складови или царинските складови само во случај на извоз или уништување во случај на:

1. испраќање во трети земји кога е во согласност со членот 88 од овој закон и

2. превоз до местото на уништување на наведените производи кое се врши по нивно денатурирање, овие пратки не смеат да се пренесуваат од еден во друг склад.

10) Сите настанати трошоци согласно со овој член, се на товар на одговорното лице за пратката или негов претставник.

11) Надлежниот орган води и редовно надополнува листа на слободни зони, слободни складови и царински складови, која е на располагање на сите заинтересирани страни и ја објавува во "Службен весник на Република

Македонија".

12) Во случај на неисполнување на условите од овој член, надлежниот орган времено го повлекува или го укинува одобрението наведено во ставот (б) од овој член.

13) Министерот за земјоделство, шумарство и водостопанство поблиску ги пропишува начинот и постапката за издавање на одобрение на слободните зони, слободните и царинските склади.

## **ГЛАВА VI**

### **Финансирање**

#### **Оддел I**

#### **Општи одредби**

#### **Извори на финансирање**

##### **Член 96**

1) Активностите на здравствената заштита на животните и ветеринарното јавно здравство се финансираат со средства од Буџетот на Република Македонија.

2) Финансирањето на активностите од ставот (1) на овој член може да се врши и со средства од:

- сопствени приходи од извршени ветеринарни услуги;
- Кредити;
- структурни и кохезиони фондови од Европската унија и
- донации и други извори утврдени со закон.

#### **Оддел II**

#### **Средства од Буџетот на Република Македонија**

#### **Редовни трошоци**

##### **Член 97**

1) Со средствата од Буџетот на Република Македонија се финансираат активностите утврдени со годишната наредба за здравствена заштита на животните, согласно со Програмата за користење на средства за здравствена заштита на животните и повеќегодишните програми од членот 57 на овој закон.

2) Со средствата од Буџетот на Република Македонија се финансираат активностите утврдени со годишната наредба за ветеринарно јавно здравство, согласно со Програмата за користење на средства за ветеринарно јавно здравство.

3) Со средствата од Буџетот на Република Македонија се финансираат трошоците на референтната лабораторија за спроведување на обврските утврдени со договор.

4) Со средствата од Буџетот на Република Македонија се финансираат активностите утврдени со плановите за итни мерки од членот 52 на овој закон.

5) Со средствата од Буџетот на Република Македонија се покриваат трошоците за развој и работа на ветеринарниот информациона систем од членот 45 на овој закон.

6) Со средствата од Буџетот на Република Македонија се покриваат и трошоците за изработка на епидемиолошки студии, студии за процена на ризици, трошоци и континуирана едукација во службата по прашања од јавен ветеринарен интерес, во соработка со соодветните образовни и научно-истражувачки институции.

## **Посебни трошоци**

### **Член 98**

1) Со средствата од Буџетот на Република Македонија целосно се покриваат трошоците за спроведување на одобрените планови за итни мерки од членот 52 на овој закон, и тоа за:

- надоместок за заклани или убиени животни во висина на нивната пазарна вредност;
- надоместок за уништени производи, нуспроизводи од животинско потекло и добиточна храна, во висина на нивната пазарна вредност;
- земање, пакување, испраќање и испитување на мостри;
- дезинфекција, контрола на инсекти и вектори;
- клинички преглед и епидемиолошки испитувања;
- набавка на вакцини и вршење на превентивни вакцинации;
- оперативни трошоци во врска со превоз, убивање и отстранување на животни, производи, нуспроизводи од животинско потекло и добиточна храна;
- набавка на материјали и опрема за еднократна употреба и
- кампањи за информирање и подигање на свеста на јавноста.

2) Од Буџетот на Република Македонија нема да се обезбедат финансиски средства за покривање на индиректни или трговски загуби кои се последица на заразни болести на животните или спроведување на заштитни мерки заради заштита на здравјето на животните и јавното здравје.

3) Надоместокот од ставот (1) алинеи 1 и 2 на овој член нема да се исплати или ќе биде намален, и тоа:

- во случај на заклани или убиени животни, надоместокот нема да се исплати ако овие животни не се идентификувани или регистрирани 30 дена пред колењето или убивањето, доколку постои систем за идентификација и регистрација за одредени видови животни кој е во примена,
- при колење на животни или преработка на производи, надоместокот ќе се намали за вредноста на добиените производи и нуспроизводи од животинско потекло и
- без оглед на изречената санкција, надоместокот може да биде намален до 100% доколку сопственикот или одгледувачот не постапиле во согласност со членот 50 или не се придржувале на мерките од членовите 54, 55 и 56 на овој закон.

4) Висината на средствата за реализација на активностите од ставот (1) на овој член ги утврдува Владата на Република Македонија, во зависност од вистински направените трошоци.

5) Министерот за земјоделство, шумарство и водостопанство поблиску ги пропишува начинот за извршување на исплатата на надоместоците односно трошоците од ставовите (1), (2) и (3) на овој член.

## **Оддел III**

### **Приходи**

#### **Надоместоци**



### **Член 99**

- 1) Надлежниот орган наплаќа надоместоци од физички и правни лица за:
  - идентификација и регистрација на животните и одгледувалиштата, согласно со овој закон и Законот за идентификација на регистрација;
  - вршење на службени контроли заради утврдување на здравствен статус на одгледувалиштата и одобрување и регистрација на објекти, увозници, извозници, превозници, трговци и собирни центри;
  - гранични ветеринарни контроли на увозните или транзитни пратки на животни, производи, нуспроизводи од животинско потекло, храна за животни и
  - издавање на сертификати за здравствената состојба, благосостојбата на животните и јавното ветеринарно здравство или други службени документи кои ги придружуваат пратките на животни, производи и нуспроизводи од животинско потекло за ставање во промет или извоз.
- 2) Висината на надоместоците од ставот (1) на овој член ја утврдува Владата на Република Македонија, во зависност од вистински направените трошоци за извршување на работите од ставот (1) на овој член.
- 3) Средствата на надоместоците од ставот (2) на овој член се приход на Буџетот на Република Македонија.

## **ГЛАВА VII**

### **Надзор**

#### **Надлежност за вршење на надзор**

### **Член 100**

- 1) Надзор на спроведувањето на одредбите од овој закон и прописите донесени врз основа на овој закон врши Министерството.
- 2) Инспекцискиот надзор на спроведувањето на одредбите од овој закон и прописите донесени врз основа на овој закон врши надлежниот орган, преку официјални и овластени ветеринари.

#### **Права и должности при вршење на инспекција**

### **Член 101**

- 1) Официјалниот ветеринар како државен ветеринарен инспектор, по службена должност и овластениот ветеринар врз основа на договор, имаат право и должност да:
  1. имаат слободен пристап до деловните простории, постројки, одгледувалишта, објекти и превозни средства, како и до евиденцијата и документацијата, вклучувајќи електронски бази на податоци во врска со предметот на инспекција;
  2. земаат мостри од живи животни, а во случај кога тоа е потребно да го убијат животното заради земање мостри, како и да земаат мостри од производи, нуспроизводи од животинско потекло и добиточна храна за лабораториски испитувања и да забранат движење на животните, производите, животинските нуспроизводи и добиточната храна до добивањето на конечните резултати од земените мостри;
  3. вршат испитувања или интервенции врз животни, вршат испитување на производи, добиточна храна, предмети и вода која се употребува за напојување на животни согласно со одредбите на овој закон и друг закон од областа на ветеринарното здравство и
  4. вршат инспекција на простории, постројки, одгледувалишта, објекти и

превозни средства, како и на постапките и опремата која се употребува за производство, преработка, складирање, ракување, превоз и ставање во промет на животни, производи, нуспроизводи од животинско потекло, добиточна храна, предмети и вода која се употребува за напојување на животните согласно со одредбите на овој закон и друг закон од областа на ветеринарното здравство.

2) Лицето одговорно за објектите кои се предмет на ветеринарна инспекција, согласно со ставот (1) од овој член по барање на надлежниот орган е должно да ги обезбеди сите информации потребни за извршување на инспекцијата врз основа на овој закон и друг закон од областа на ветеринарното здравство.

## **Службен надзор и контрола**

### **Член 102**

Официјалниот и овластениот ветеринар имаат права и должност да:

1. вршат здравствена контрола на животни, производи и нуспроизводи од животинско потекло, ветеринарно-медицински препарати, добиточна храна, предмети и вода која се употребува за напојување на животни, земаат и испраќаат мостри за лабораториски испитувања во референтна лабораторија, ја испитуваат пријавата на жариште или сомневање на појава на жариште на болести кои задолжително се пријавуваат, одредуваат мерки на превенција, контрола и сузбивање на заразни болести кај животните;

2. вршат систематски надзор на производи и нуспроизводи од животинско потекло, ветеринарно-медицински препарати, добиточна храна, предмети и вода која се употребува за напојување на животни и вода во процесот на производство на храна од животинско потекло, како и на присуство на штетни материи;

3. организираат и вршат надзор на дезинфекција на возила, простории и опрема, а каде што е потребно, на царински складови, слободни складови, слободни зони во внатрешноста на земјата;

4. забранат производство, промет и употреба на добиточна храна и вода за напојување на животните, ако содржат патогени бактерии и материи штетни за здравјето на луѓето и животните;

5. забранат промет со кожи и крзна од животни, кои биле заклани без ветеринарна контрола или потекнуваат од пцовисани животни, за кои нема ветеринарно-здравствен сертификат или друг документ за не заразеност на подрачјето, како и тие кои не се складирани одвоено од испитаните кожи и крзна;

6. забранат натовар, претовар и истовар на животни, производи, животински нуспроизводи, добиточна храна и предмети, ако не ги исполнуваат пропишаните услови со овој и друг закон;

7. забранат употреба на возила за превоз на животни, производи, нуспроизводи од животинско потекло, добиточна храна и предмети, ако не ги исполнуваат пропишаните услови со овој и друг закон;

8. забранат употреба на штали и други објекти за чување и одгледување на животни, и објекти за натовар, претовар и истовар на животните, ако не ги исполнуваат пропишаните услови со овој и друг закон;

9. забранат колење ка животни, собирање и обработка на суровини за производство и производи од животинско потекло, ако не ги исполнуваат пропишаните услови со овој и друг закон;

10. забранат промет и употреба на производи и нуспроизводи од животинско потекло преку кои може да се пренесе болест од животните на човекот;

11. забранат издавање на ветеринарно-здравствен сертификат на

животните ако се појави заразна болест или сомневање на заразна болест. или ако животното потекнува од подрачје со нејасна епизоотиолошка состојба;

12. ако при вршење на службен надзор утврдат дека ветеринарно-здравствениот сертификат или други придружни документи што ја придружуваат пратката на животни, производи, нуспроизводи од животинско потекло,

добиточна храна или предмети се со недостатоци, непотполни или се фалсификувани, или пратката е од подрачје со непозната епизоотиолошка состојба, ќе наредат:

- ставање на животните во карантин во одгледувалиштето за период и во услови определени од инспекторот и

- ако во моментот нема услови за карантин а не постои причина за забрана на колење на тие животни да се упатат животните на колење во најблиската кланица;

13. привремено забранат производство, преработка и ставање во промет на производи, нуспроизводи од животинско потекло, добиточна храна и предмети и земање мостри од истите;

14. одземат и уништат производи, нуспроизводи од животинско потекло, добиточна храна и предмети кои претставуваат ризик по здравјето на животните и јавното здравство, или за кои ветеринарно-здравствениот сертификат е неправилен или некомплетен;

15. наредат отстранување на неправилностите во производството, преработката и складирањето, ракувањето и прометот на животните, производите, нуспроизводите од животинско потекло и добиточната храна;

16. забранат употреба на објекти на ветеринарни амбуланти, клиници и болници. простории, опрема и постројки за производство и промет на храна од животинско потекло ако поинаку не е уредено со друг закон;

17. земат мостри на производи, нуспроизводи од животинско потекло, добиточна храна и додатоци, вода за напојување на животните, со цел да се утврди дали се во согласност со прописите;

18. определат и воведат мерки од членовите 51, 54, 55 и 56 на овој закон и го контролираат нивното спроведување;

19. определат граници на заразеното и загрозеното подрачје и ја известуваат јавноста за појавата на заразните болести преку средствата за јавно информирање;

20. го контролираат прометот и употребата на средствата за дезинфекција, дезинсекција и дератизација;

21. собираат податоци и извештаи од одговорните лица, сведоци, вештаци и други лица, ако тоа е потребно;

22. наредат преземање на мерки за заштита и благосостојба на животните согласно со овој и друг закон од областа на ветеринарното здравство;

23. вршат надзор на производите и нуспроизводите од животинско потекло во складови во слободни зони, слободни складови и царински складови;

24. поднесат кривична пријава и пријава за прекршоци кога извршеното дејствие се казнува со овој и друг закон;

25. наплаќаат надоместоци за ветеринарни услуги согласно со членот 99 од овој закон и

26. вршат и други работи утврдени со овој и друг закон.

### **Службен надзор и контрола на граничен премин**

### **Член 103**

Официјалниот ветеринар на граничен премин има права и должности да:

1. врши ветеринарен преглед и контрола на пратките и документацијата при увоз или транзит на пратки со животни, производи, нуспроизводи од животинско потекло, добиточна храна и предмети согласно со одредбите на овој закон;
2. зема мостри за лабораториски испитувања од увезените животни, производи, нуспроизводи од животинско потекло, добиточна храна и предмети при спроведување на засилени ветеринарни контроли;
3. при спроведување на принудни ветеринарни контроли ги задржува пратките на животни, производи, нуспроизводи од животинско потекло, добиточна храна и предмети до добивање на резултатите од лабораториските испитувања;
4. кога постои причина за сомневање на присуство на заразна болест која претставува опасност за здравјето на животните и јавното здравство, увезените животни да ги стави во карантин;
5. забрани увоз, врати, нареди преработка или уништување на пратки на животни, производи, животински нуспроизводи, добиточна храна и предмети кои не се во согласност со условите пропишани со овој и друг закон;
6. собира податоци и извештаи од одговорните лица, сведоци, вештаци и други лица, при вршењето на својата работа;
7. наплаќа надоместоци за извршената контрола на увезени и транзитни пратки на животни, производи, нуспроизводи од животинско потекло, храна за животни во согласност со овој закон;
8. поднесе кривична пријава и пријава за прекршоци кога за извршеното дејствие се изрекува казна или прекршочна санкција согласно овој и друг закон;
9. води евиденција за увезените и транзитните пратки при преминувањето преку државната граница;
10. врши надзор врз слободни склади кои што работат на граничните премини;
11. организира и врши надзор на дезинфекција на возила, простории и опрема и ако е потребно на царински склади, слободни и царински зони;
12. остварува соработка со други јавни служби на граничниот премин посебно со царинските служби и граничната полиција заради обезбедување на интегрирана гранична контрола и
13. врши и други работи утврдени со овој и друг закон.

### **Решенија и наредби**

#### **Член 104**

1) Официјалниот и овластениот ветеринар, како и официјалниот ветеринар на граничен премин согласно со членовите 102 и 103 од овој закон, издаваат решение во писмена форма. Странките имаат право да поднесат жалба до министерот во рок од 15 дена од денот на добивањето на решението. Жалбата не го одлага извршувањето на решението.

2) По исклучок од ставот (1) на овој член во вонредни итни случаи заради заштита или спречување на опасност по здравјето на луѓето и животните, официјалниот и овластениот ветеринар и официјалниот ветеринар на граничен премин може да издаде усна наредба, а најдоцна во рок од три дена од денот на издавањето на усната наредба е должен да издаде решение во писмена форма.

3) Во итни случаи кога постои опасност по здравјето на луѓето и животните официјалниот, овластениот ветеринар и официјалниот ветеринар на граничен премин имаат право, без присуство на овластено лице на правното лице или физичкото лице чие работење, односно простории, објекти и опрема се предмет на инспекција веднаш да издадат решение врз основа на резултатите од спроведената контрола.

### **Легитимација и беџ на официјалниот ветеринар и легитимација на овластениот ветеринар**

#### **Член 105**

1) При вршење на инспекциски надзор официјалниот ветеринар како државен ветеринарен инспектор и официјалниот ветеринар на граничен премин како државен ветеринарен инспектор на граничен премин, треба да имаат беџ и да имаат легитимација издадена од министерот со која се утврдува неговото службено својство.

2) При вршење на инспекциски надзор, овластениот ветеринар треба да има легитимација издадена од министерот со која се утврдува неговото службено својство.

3) Министерот за земјоделство, шумарство и водостопанство ги пропишува формата и содржината и начинот на издавање и одземање на службената легитимација и формата на беџот на официјалниот ветеринар, како и формата и содржината и начинот на издавање и одземање на службената легитимација на овластениот ветеринар.

## **ГЛАВА VIII**

### **Прекршочни одредби**

#### **Прекршочен орган**

#### **Член 106**

1) За прекршоците од овој закон, прекршочна постапка води и прекршочна санкција изрекува надлежниот орган (во натамошниот текст: Прекршочниот орган).

2) Прекршочната постапка од ставот (1) на овој член пред Прекршочниот орган ја води Комисија за одлучување по прекршок (во натамошниот текст: Прекршочната комисија) формирана од страна на министерот.

3) Прекршочната комисија е составена од овластени службени лица вработени во надлежниот орган, од кои едно е претседател на Прекршочната комисија.

4) Прекршочната комисија е составена од три члена од кои:

- двајца дипломирани правници, од кои еден со положен правосуден испит со пет години работно искуство во својата област и

- еден член со висока стручна подготовка од областа на ветеринарната медицина со пет години работно искуство во својата област.

5) Прекршочната комисија се избира за времетраење од три години со право на реизбор на членовите.

6) За претседател на Прекршочната комисија може да биде избран само дипломиран правник.

7) Прекршочниот орган одлучува по прекршоците утврдени во овој или друг закон и изрекува прекршочни санкции утврдени со овој закон и друг

закон од областа на ветеринарното здравство.

8) Покрај членовите на Прекршочната комисија министерот може да определи секретар на Прекршочната комисија кој врши административни работи за Комисијата и заменици членови, кои по исклучок, учествуваат во работата на Прекршочната комисија во случај на отсуство на некој од членовите.

9) Прекршочната комисија донесува деловник за својата работа.

10) Против решенијата на Прекршочната комисија, со кој се изрекува прекршочна санкција може да се поднесе тужба за поведување на управен спор пред надлежниот суд.

## **Работа на Прекршочната комисија**

### **Член 107**

- 1) Член на Прекршочната комисија може да се разреши:
  1. со истекот на времето за кое е именуван како член;
  2. по негово барање;
  3. со исполнување на условите за старосна пензија согласно со закон;
  4. ако е осуден со правосилна судска пресуда за кривично дело;
  5. ако му се утврди трајна неспособност;
  6. ако се утврди прекршување на прописите за водење на прекршочната постапка со правосилна одлука;
  7. ако не ги исполнува обврските кои произлегуваат од работењето во Прекршочната комисија и
  8. ако не пријавил постоење на конфликт на интереси за случај за кој решава Прекршочната комисија.
- 2) Предлог за разрешување на член на комисија за случаите од ставот (1) точки од 3 до 8 на овој член поднесува претседателот на Прекршочната комисија до министерот.
- 3) Прекршочната комисија има право да изведува докази и собира податоци кои се неопходни за утврдување на прекршокот, како и да врши други работи и презема дејствија утврдени со овој закон, Законот за прекршоците и/или со друг закон.
- 4) Членовите на Прекршочната комисија се самостојни и независни во работата на Прекршочната комисија и одлучуваат врз основа на своето стручно знаење и самостојно убедување.
- 5) Прекршочната комисија работи во совет, а одлучува со мнозинство гласови од вкупниот број на членови.
- 6) Прекршочната комисија води единствена евиденција на прекршоците, изречените санкции и донесените одлуки на начин пропишан од министерот за земјоделство, шумарство и водостопанство во согласност со министерот за правда.
- 7) Со актот од ставот (6) на овој член се пропишува и начинот на пристап до информациите кои се содржани во евиденцијата.

## **Порамнување**

### **Член 108**

- 1) За прекршоците од овој закон, официјалните ветеринарни се должни на сторителот на прекршокот да му предложат постапка за порамнување пред да поднесат барање за прекршочна постапка.
- 2) Кога сторителот на прекршокот е согласен за поведување на постапка за

порамнување, официјалниот ветеринар составува записник во кој се забележуваат битните елементи на прекршокот, времето, местото и начинот на сторување на прекршокот, описот на дејствието на прекршокот и лицата затекнати на самото место.

3) Во записникот се утврдува начинот на кој ќе се отстранат штетните последици од прекршокот, како и начинот на надминување на последиците од сторениот прекршок.

4) Официјалниот ветеринар може да му предложи на сторителот надминувањето на последиците од прекршокот да се стори со вршење на општокорисна работа или доделување на средства за вршење општокорисна работа.

5) Министерот го утврдува видот, висината на чинењето на општокорисната работа за секој прекршок одделно, како и начинот на нејзиното извршување во согласност со министерот за правда. Висината на средствата наменети за општокорисна работа не може да биде повисока од висината на пропишаната глоба за прекршокот.

6) Официјалниот ветеринар во постапката за порамнување на сторителот на прекршокот е должен да му даде платен налог.

7) Доколку сторителот го прими платниот налог, е должен истиот да го потпише. Примањето на платниот налог од сторителот на прекршокот се забележува во записникот.

8) Кога како сторител на прекршок се јавува правно лице, записникот и платниот налог го потпишува службено, односно одговорното лице кое се нашло на лице место при инспекцискиот надзор или друго службено или одговорно лице кое изјавило дека има право да го потпише записникот и да го прими платниот налог.

9) Изјавата од ставот (8) на овој член се забележува во записникот.

10) Официјалниот ветеринар е должен да води евиденција за покренатите постапки за порамнување и за нивниот исход.

## **Прекршоци**

### **Член 109**

1) Глоба во износ од 4.000 до 6.000 евра во денарска противвредност ќе му се изрече на правно лице за прекршок, ако:

1. ветеринарната лабораторија работи без одобрение од надлежниот орган и не ги исполнува условите од членот 12 на овој закон;

2. не обезбеди систематско следење на здравствениот статус на животните за расплод, семе за вештачко осеменување, јајце клетки и ембриони согласно со членот 28 став (3) од овој закон;

3. врши промет на семе за вештачко осеменување, а не ги исполнува условите од членот 30 на овој закон;

4. не ги исполнува условите за ветеринарните амбуланти, ветеринарните клиники и ветеринарните болници, како приватни установи (членови 37, 38 и 39);

5. врши активности од ветеринарна дејност на животни кои не се во сопственост на правното или физичко лице кое ги формира (член 44 став (3));

6. не пријави заболено, односно сомнително животно до надлежниот орган директно или преку ветеринарните амбуланти, клиники или болници кои имаат решение за овластување за вршење на дејност од јавен интерес член 50 ставови (1) и (2));

7. по добивањето на резултатите од испитувањата, Националната референтна лабораторија која работи по договор не известила за резултатите од испитувањето или издала неверодостојни резултати од испитувањето (член 51 став (5));

8. не почитува или одбива да ги применува изречените мерки на службен надзор (член 54 став (2));

9. не почитува или одбива да применуваат заштитни мерки (член 55);

10. не почитува или одбива да спроведува дополнителни мерки (член 56);

11. стави во промет живи животни кои не ги исполнуваат условите од овој закон (член 58 став (1));

12. стави во промет живи животни кои се предмет на национални програми за искоренување на болести (член 58 став (3));

13. ги прекршува прописите од областа на ветеринарното здравство и ако сертификатите, документите или идентификационите ознаки не одговараат на статусот на животните или на нивните одгледувалишта на потекло (член 59 став (3));

14. одобри влез на пазар или собирен центар, на животни кои не ги исполнуваат условите од членот 58 став (1) на овој закон (член 60 став (3) алинеја 1);

15. одобри колење на животни кои не ги исполнуваат условите од членовите 50 став (1) и 58 став (1) точки 3 и 4 на овој закон (член 60 став (3) алинеја 2);

16. не изврши проверка пред пратката да биде разделена и ставена во промет, дека идентификационите ознаки, здравствените сертификати или документите ја придружуваат пратката (член 60 став (3) алинеја 5);

17. внесе во слободните зони животни приемчиви на болести кои потекнуваат од одгледувалишта кои немаат еднаков здравствен статус и нивни производи (член 65 став (3));

18. за кое е утврдено дека ги прекршува прописите од областа на ветеринарното здравство и кога ќе се утврди дека сертификатите, документите или идентификационите ознаки не одговараат на фактичката состојба на производите или дека ветеринарниот здравствен печат бил ставен на производи кои не се во согласност со тие прописи во согласност со членот 67 став (2) од овој закон;

19. објектите за производство или преработка на храна кои не се одобрени од страна на надлежниот орган и не ги исполнуваат условите за одобрување (член 71 став (1));

20. врши трговија со животни без да е одобрено од страна на надлежниот орган и не ги исполнува условите за одобрување (член 72 ставови (1) и (2));

21. собирни центри не се одобрени од страна на надлежниот орган и не ги исполнуваат условите за одобрување (член 73 став (2));

22. врши превоз без да е одобрено од страна на надлежниот орган и не ги исполнува условите за одобрување (член 74 став (1));

23. врши увоз и/или повторен извоз на животни, производи и предмети од одредени категории за комерцијални цели (увозници и превозници) кои не се регистрирани од страна на надлежниот орган и не ги исполнуваат услови (член 76 став (1));

24. врши увоз на животни, производи и нуспроизводи од животинско потекло без претходна дозвола од членот 77 на овој закон;

25. не почитува решение на граничниот официјален ветеринар (член 86 став (2)) и



26. не ги обезбеди или одбива да даде информации потребни за извршување на инспекцијата врз основа на овој закон и друг закон од областа на ветеринарното здравство (член 101 став (2)).

2) Глоба во износ од 1.000 до 4.000 евра во денарска противвредност на одговорното лице во правното лице ќе се изрече за прекршок од ставот (1) на овој член.

3) Глоба во износ од 500 до 1.000 евра во денарска противвредност, ќе се изрече на физичко лице за прекршок од ставот (1) на овој член.

4) За прекршокот од ставот (1) на овој член, освен глоба, на правното лице ќе му се изрече посебна прекршочна мерка одземање на животните, производите и суровините и ќе му се изрече прекршочна санкција забрана за вршење на дејност во траење од најмалку три до најмногу 30 дена.

5) За прекршокот од ставот (1) на овој член освен глоба, на одговорното лице во правното лице ќе му се изрече посебна прекршочна мерка одземање на животните, производите и суровините и ќе му се изрече прекршочна санкција забрана за вршење на неговата професија или должност во траење од најмалку три до најмногу 15 дена.

6) Освен глобата, на физичкото лице ќе му се изрече и посебна прекршочна мерка одземање на животните, производите и суровините и ќе му се изрече прекршочна санкција забрана за вршење на дејност во траење од најмалку три до најмногу 15 дена.

## **Прекршоци**

### **Член 110**

1) Глоба во износ од 1.500 до 4.000 евра во денарска противвредност ќе му се изрече на правно лице за прекршок, ако:

1. не води редовно и не чува документирана евиденција на активностите кои се предмет на надзор и контрола од страна на надлежниот орган (член 23);

2. не спроведува или одбива да обезбеди примарна здравствена заштита на животните (член 25);

3. не спроведува или одбива да обезбеди примарно јавно ветеринарно здравство (член 33);

4. ветеринарните техничари работат спротивно на членот 36 став (5) од овој закон;

5. не обезбеди континуирано работно време во смени, дежурства или постојана подготвеност за извршување на активности на здравствена заштита на животните (член 43 став (1));

6. одбива да даде неопходна ветеринарно-медицинска помош во итни случаи, или го прекинува медицинскиот третман на болни животни и не обезбедува неопходни количини на храна и вода за животните во болниците (член 43 став (2));

7. не собира податоци и не води евиденција за болести кај животните и за активностите кои ги врши, во форма одобрена од надлежниот орган и не ги доставува преку системот за известување на начин утврден од надлежниот орган (член 45 став (2));

8. стави во промет живи животни без да ги спроведе прописите од областа на ветеринарното здравство во сите фази на производство и промет (член 59 став (1) алинеја 1);

9. врши превоз на животни во средства за превоз кои не ги исполнуваат пропишаните услови во согласност со прописите од областа на ветеринарното здравство (член 59 став (1) алинеја 2);

10. не ги чува здравствените сертификати или документите кои ги придружуваат животните во период од три години и истите не ги даде на увид на по барање од страна на надлежниот орган (член 76 став (3));

11. не учествува во системот за надзор (член 64 став (3));

12. не ги преземе сите неопходни мерки за вршење на редовна внатрешна контрола за да производите и животинските нуспроизводи кои ги произведува ги задоволат пропишаните ветеринарни барања (член 66 став (1));

13. не обезбеди документација која ќе ја придружува пратката (член 66 став (3));

14. не внесува податоци во регистар или во база на податоци и истите не ги чува најмалку три години (член 73 став (3));

15. употребува превозни средства за превоз на живи животни кои не се одобрени од страна на надлежниот орган и не ги исполнуваат условите за одобрување (член 74 став (1));

16. пратката на животни, во времето од напуштањето на одгледувалиштето или собирниот центар од каде потекнуваат истите, па се до пристигнувањето на нејзината дестинација, дојде во контакт со животни со различен здравствен статус (член 74 став (3));

17. врши превоз без да биде регистрирано или средствата за превоз на животни не се регистрирани од страна на надлежниот орган и не ги исполнуваат пропишаните услови (член 76 став (1));

18. не води евиденција или не ја приложи истата на увид на барање на надлежниот орган (член 76 ставови (2) и (3)) и

19. не ги исполнува условите за карантин за увезени животни (член 80).

2) Глоба во износ од 500 до 2.000 евра во денарска противвредност ќе му се изрече на одговорното лице во правното лице за прекршокот од ставот (1) на овој член и ако не ги стави болните или сомнителните животни во изолација (член 50 став (3)).

3) Глоба во износ од 250 до 2.000 евра во денарска противвредност ќе му се изрече на физичко лице за прекршок од ставот (1) на овој член, како и за:

1. вршење на осеменување на животни кои не се негова сопственост (член 31) и

2. ако не ги стави болните или сомнителните животни во изолација (член 50 став (3)).

4) За прекршокот од ставот (1) на овој член, освен глоба, на правното лице ќе му се изрече посебна прекршочна мерка одземање на животните, производите и суровините и ќе му се изрече прекршочна санкција забрана за вршење на дејност во траење од најмалку три до најмногу 30 дена.

5) За прекршокот од ставот (1) на овој член, освен глоба, на одговорното лице во правното лице ќе му се изрече посебна прекршочна мерка одземање на животните, производите и суровините и ќе му се изрече прекршочна санкција забрана за вршење на неговата професија или должност во траење од најмалку три до најмногу 15 дена.

6) За прекршокот од ставот (1) на овој член, освен глоба, на физичкото лице ќе му се изрече и посебна прекршочна мерка одземање на животните, производите и суровините и ќе му се изрече прекршочна санкција забрана за вршење дејност во траење од најмалку три до најмногу 15 дена.

## **Прекршоци**

### **Член 111**

1) Глоба во износ од 500 до 1.800 евра во денарска противвредност ќе му се

изрече на правно лице за прекршок, ако:

1. во пишана форма не ја извести навремено ветеринарната инспекција на граничен премин за времето во кое се очекува да пристигнат животните, производите и животинските нуспроизводи, 24 часа однапред (член 84) и

2. врши повторен извоз без да ја извести ветеринарната инспекција на граничен премин за очекуваното завршување на повторен извоз и не ги достави документите 24 часа однапред (член 89 став (2)).

2) Глоба во износ од 200 до 1.000 евра во денарска противвредност ќе му се изрече на одговорното лице во правното лице за прекршокот од ставот (1) на овој член.

3) Глоба во износ од 50 до 200 евра во денарска противвредност ќе му се изрече на физичко лице за прекршок од ставот (1) на овој член.

4) За прекршокот од ставот (1) на овој член, освен глоба, на правното лице ќе му се изрече посебна прекршочна мерка одземање на животните, производите и суровините и ќе му се изрече прекршочна санкција забрана за вршење на дејност во период во траење од најмалку три до најмногу 30 дена.

5) За прекршокот од ставот (1) на овој член, освен глоба, на одговорното лице во правното лице ќе му се изрече посебна прекршочна мерка одземање на животните, производите и суровините и ќе му се изрече прекршочна санкција забрана за вршење на неговата професија или должност во траење од најмалку три до најмногу 15 дена.

6) За прекршокот од ставот (1) на овој член, освен глоба, на физичкото лице ќе му се изрече и посебна прекршочна мерка одземање на животните, производите и суровините и ќе му се изрече прекршочна санкција забрана за вршење дејност во траење од најмалку три до најмногу 15 дена.

## **ГЛАВА IX**

### **Преодни и завршни одредби**

#### **Усогласување на работењето**

##### **Член 112**

1) Со денот на започнување со примена на овој закон:

1. докторите по ветеринарна медицина вработени во Управата за ветеринарство, кои имаат положено стручен испит согласно со членот 107 од Законот за ветеринарното здравство ("Службен весник на Република Македонија" бр. 28/98), стекнуваат звање на официјални ветеринари и

2. докторите по ветеринарна медицина кои имаа положено стручен испит согласно со членот 107 од Законот за ветеринарното здравство ("Службен весник на Република Македонија" број 28/98), а не се вработени во Управата за ветеринарство, можат да бидат назначени за овластени ветеринари од страна на надлежниот орган.

2) Лицата од ставот (1) точка 2 на овој член за да стекнат право да бидат назначени за овластени ветеринари се должни да ги исполнат условите од членот 17 на овој закон, во рок од една година од денот на влегувањето во сила на правилникот од членот 17 на овој закон.

3) Постојните правни, физички лица и други субјекти кои вршеле активности од областа на ветеринарното здравство и/или на кои е вршен ветеринарно санитарен преглед и контрола согласно со Законот за ветеринарното здравство ("Службен весник на Република Македонија" број 28/98) и прописите донесени врз основа на истиот до започнување со примената на овој закон, се должни да го усогласат своето работење и да се пререгистрираат во согласност со одредбите на

овој закон, во рок од една година од денот на започнување на примената на овој закон.

4) Постојните правни, физички лица и други субјекти кои вршеле активности од областа на ветеринарното јавно здравство, благосостојбата на животните и нуспроизводите од животинско потекло до започнување со примена на овој закон, се должни да го усогласат своето работење согласно со посебните закони од областа на ветеринарното јавно здравство, благосостојбата на животните и нуспроизводите од животинско потекло.

### **Усогласување на работата на Ветеринарната комора**

#### **Член 113**

Ветеринарната комора продолжува да работи согласно со надлежностите утврдени со овој закон и ќе го усогласи своето работење во рок од една година од денот на започнување на примената на овој закон, а статутот ќе го донесе во рок од шест месеца од денот на започнувањето на примената на овој закон.

### **Преоден период за вршење на работите на НРЛ**

#### **Член 114**

Во периодот од пет години од започнувањето на примената на овој закон работите на Националната референтна лабораторија утврдени со овој закон ќе ги врши Факултетот за ветеринарна медицина - Скопје.

### **Ограничена примена**

#### **Член 115**

Одредбите од членот 77 на овој закон ќе се применуваат во период од три години од денот на започнување на примената на овој закон.

### **Рок за донесување на акти**

#### **Член 116**

1) Подзаконските прописи кои произлегуваат од овој закон ќе се донесат најдоцна во рок од две години од денот на влегувањето во сила на овој закон.

2) До донесувањето на прописите од ставот (1) на овој член ќе се применуваат прописите кои важеле до денот на влегувањето во сила на овој закон.

### **Престанок на важење**

#### **Член 117**

Со денот на започнување на примената на овој закон престанува да важи Законот за ветеринарното здравство ("Службен весник на Република Македонија" број 28/98), освен одредбите кои се однесуваат на добиточната храна.

### **Влегување во сила**

#### **Член 118**

Овој закон влегува во сила осмиот ден од денот на објавувањето во "Службен весник на Република Македонија", а ќе се применува од први јануари 2008 година.

